

សុខចិត្ត

សុខចិត្តគឺជាពរដ៏ប្រសើរនៃជីវិត

សព្វធានំ ធម្មធានំ ជីនាតិ

ធម្មទានឈ្នះអស់ទានទាំងពួង

* * *

ភិក្ខុ សំវរសីរេហា

ឡួង ហាន

វត្តសាមគ្គី-បច្ចិការាម, ឥន្ទ

WATT SAMAKKIDHAMMIKARAM

26 RUGBY ROAD

BROOKLYN, NY 11226

៣.៧.២៥៤៧.

គ.ស. ២០០៣

ពាក្យប្រារព្ធ

សៀវភៅ ខ្លឹមសារគ្រូយល់ដឹង នេះ
មាន៤ខ្លឹមសារ ជាជំនួយដល់ការយល់ដឹងរបស់
អ្នកអាន និង អ្នកបានស្តាប់ ។

សៀវភៅនេះ ខ្ញុំព្រះករុណា ខ្ញុំបាទ មាន
បំណងដើម្បីឱ្យបានជាធម្មទាន ក្នុងថ្ងៃវិសាខបូជា
ព.ស ២៥៤៥ ដូច្នោះ ទើបនៅក្នុងសៀវភៅនេះ
មានបកស្រាយអំពី ខ្លឹមសារនៃសំរេចនិយដ្ឋាន
៤តន្ត្រី គឺពាក្យនៃទាក់ទងនឹងវិសាខបូជា និង
១កន្លែងទៀត ទាក់ទងនឹងអាសាឡបូជា ។

ការបូជាដល់ព្រះរតនត្រ័យ សូម្បីមាននូវ
សទ្ធាហើយ ប៉ុន្តែបើខ្វះបញ្ញា ក៏ជាការទន់ខ្សោយ
ពោលគឺការបូជានោះ មិនមាននូវកម្លាំងមាំមួន
ឡើយ ដូច្នោះត្រូវស្វែងយល់ពីខ្លឹមសារធម៌ ដែល
ជាឧបការៈនាំឱ្យកើតបញ្ញាដល់ពុទ្ធបរិស័ទ ។

សុខចិត្ត

សុខចិត្តគឺជាពរដ៏ប្រសើរទំនងវិចិត ព្រោះធ្វើឱ្យជីវិត
ស្រស់បស់រួចផុតពីភាពក្រៀមក្រោះ ។ សេចក្តីសុខផ្លូវចិត្ត
ធ្វើឱ្យដឹងខ្លួនថា ជីវិតនេះជាឥស្សរៈ មិនជាទាសៈឡើយ ។

សេចក្តីសុខផ្លូវកាយ មានរយៈកាលខ្លីជាងសេចក្តីសុខ
ផ្លូវចិត្ត ហើយម្យ៉ាងទៀត សេចក្តីសុខផ្លូវកាយ សុខហើយក៏
ហើយទៅ មិនត្រឡប់មកវិញឡើយ ចំណែកសេចក្តីសុខផ្លូវ
ចិត្តវិញ មានរយៈពេលវែងជាង និងត្រឡប់មកសាជាថ្មី ម្តង
ហើយម្តងទៀត ។

សេចក្តីសុខណាដែលកើតឡើងក្នុងចិត្តហើយ នឹង
ស្ថិតនៅយឺនយូរ កប់ជ្រៅក្នុងសន្តាន ថែមទាំងជាសភាវៈផុស
មកប្រាកដឱ្យកើតការរីករាយដល់ចិត្តទៀត នៅពេលដែល
នឹករលឹកដល់នោះ សេចក្តីសុខនោះគឺជារបស់ទិព្វ ជារបស់ដ៏

មានគុណតម្លៃប្រាសចាកភ័យ ប្រាសចាកទោស និងមាន
លក្ខណៈផ្ទុយទាំងស្រុងអំពីសេចក្តីសុខក្នុងកាមគុណ ។

កាមសុខដែលកន្លងទៅហើយ មិនបានផុសមកប្រាកដ
ឱ្យកើតការរីករាយដល់ចិត្តទៀតទេ មានតែនាំមកនូវការ
អាឡោះអាល័យ ស្រណោះស្រណោក ស្រងូតស្រងាត់តែ
ប៉ុណ្ណោះ ព្រោះហេតុដូច្នោះ សេចក្តីសុខក្នុងអំពើល្អ ទើបជា
សេចក្តីសុខដែលប្រសើរ ជាសេចក្តីសុខដែលមិនលាយច្រឡំ
ទៅដោយពិស ជាសេចក្តីសុខដែលនាំឱ្យរីករាយនៅពេល
ដែលកំពុងតែធ្វើផង នាំឱ្យរីករាយសម្រាប់ថ្ងៃក្រោយនៅ
ពេលដែលនឹករលឹកឃើញផង និងនាំឱ្យរីករាយក្នុងផលវិបាក
ទៀតផង ។

សៀវភៅ **សុខចិត្ត** នេះចាត់ទុកថាជាដៃគូ ឬជា
កល្យាណមិត្តរបស់មនុស្សគ្រប់រូប ព្រោះសៀវភៅនេះបាន
រៀបរាប់អំពីវិធីបដិបត្តិកម្ចាត់ទុក្ខពីសន្តាន ១២ យ៉ាង ធ្វើឱ្យ
សម្រេចបាននូវសេចក្តីសុខដ៏ពិតប្រាកដ ប្រៀបដូចជាការជីក
បាននូវកំណប់ក្នុងផ្ទះរបស់ខ្លួនដូច្នោះឯង ។

វិធីបដិបត្តិកម្ចាត់ទុក្ខពីសន្តាន ១២ យ៉ាង :

១_ធ្វើការងារជានិច្ច

២_មិនសន្សំរឿង

៣_មិនកើតទុក្ខទុកជាមុន

៤_ទទួលយកការពិត

៥_មិនជាទាស:របស់អតីតកាល

៦_ហាត់វិគ្រោះចំពោះទុក្ខ

៧_កម្ចាត់ហេតុនៃទុក្ខចោល

៨_មិនជាទាស:នៃមាយាធម៌

៩_ភាពជាអ្នកមានហេតុផល

១០_ការសម្លឹងគុណនិងទោស

១១_ចេះមើលឱ្យឃើញផ្នែកល្អ

១២_អប់រំចិត្តឱ្យស្រប

សូមសាធុជនីករាយក្នុងការអាន និងបដិបត្តិ តាម

ការគួរផងចុះ ដើម្បីឱ្យបានសុខចិត្តក្នុងជីវិតរបស់ខ្លួន ។



Helmut Bauer

១-ធ្វើការងារជាតិ

ត្រូវព្យាយាមរកការងារអ្វីធ្វើឱ្យបានជាតិ កុំទុកឱ្យ
ពេលវេលាទំនេរចោលឥតប្រយោជន៍ មនុស្សខ្លះទំនេរពេក
ទៅក៏មានចិត្តរើរវាយ គិតនេះគិតនោះរសាប់រសល់គ្មានបាន
ការអ្វីទាំងអស់ បានតែដកដង្ហើមធំប៉ុណ្ណោះ ។ មនុស្សខ្លះ
និយាយថា « មិនដឹងធ្វើអ្វី » ដែលនិយាយអីចឹងគឺគេសំដៅដល់
ការងារដើម្បីបានប្រាក់តែម្យ៉ាងប៉ុណ្ណោះ មិនគិតដល់ការងារ
ដែលនាំឱ្យបានសម្រេចនូវប្រយោជន៍ដល់ចិត្តនោះឡើយ ។
បើទំនេរ នៅមិនទាន់មានការងារដើម្បីបានប្រាក់ធ្វើទេ យើង
គួររកការងារអ្វីផ្សេងៗធ្វើសិនទៅ ដោយមិនចាំបាច់មាន
ប្រាក់តបស្នងអ្វីនោះឡើយ យើងអាចធ្វើអ្វីក៏បាន ជាការងារ
ជួយអ្នកដទៃ ។ យើងធ្វើដោយឃើញថា ជាប្រយោជន៍
ព្រោះជាការងាររបស់មិត្តសម្លាញ់ ឬក៏ជាការងាររបស់អ្នកដ
ជាទីគោរពរាប់អាន អ្នកដ៏ជាធំ ពុំនោះសោត ជាការងារក្នុង

វត្ត ក្នុងបូជនីយដ្ឋាន មានការជម្រះចោសសម្អាតជាដើម ។
បើរួចពីការងារនោះហើយ នៅមានការងារអានសៀវភៅ
ស្តាប់ធម៌ ជាការងារនាំមកនូវការយល់ដឹង និងការងារជា
ច្រើនទៀតដែលមានប្រយោជន៍ មានគុណតម្លៃឱ្យដល់ចិត្ត ជា
ការសាងឧបនិស្ស័យដ៏ប្រពៃឱ្យខ្លួនឯង ។ ពិតមែនហើយថា
ផលប្រយោជន៍ទាំងនេះ វាមិនមែនជាប្រាក់ តែវាមានគុណ
តម្លៃក្នុងការកសាងខ្លួន ឬក្នុងការគ្រប់គ្រងចិត្ត ឱ្យចិត្តបឺតនៅ
ក្នុងគុណធម៌ទាំងពួង ។

មនុស្សដែលប្រសើរ គឺមនុស្សដែលចេះទូន្មានខ្លួន
ចេះធ្វើជាតម្រូតម្នាក់ត្រូតខ្លួនឯង ឬថាចេះធ្វើជាព្រះរាជា
គ្រប់គ្រងលើខ្លួនឯង ។ មិនមានអ្នកណាប្រើក៏ដោយ ក៏ប្រើ
ខ្លួនឯងឱ្យធ្វើទៅ ព្រោះដឹងថា ការងារនោះគេត្រូវធ្វើ
និងព្រោះដឹងថា អ្នកទាំងពួងបានសប្បាយចិត្ត ។ មនុស្ស
យ៉ាងនេះ មិនចេះអត់ការធ្វើឡើយ ជាមនុស្សមិនចេះបាត់បង់
នូវការងារ ជាមនុស្សដែលអ្នកដទៃស្រឡាញ់ចូលចិត្ត និងជា
មនុស្សដែលគេចង់បាន ។

មនុស្សខ្លះ មានការធ្វើហើយៗក៏អាចរកប្រាក់បានដែរ តែជាការងារបន្តិចបន្តួច ឯប្រាក់ក៏បានតិចទៀត ដូច្នេះទើប នៅមានពេលទំនេរច្រើន ។ ដូចពោលមកនេះ គឺត្រូវរកការងារបន្ថែម ។ គប្បីពិនិត្យនូវសមត្ថភាពរបស់ខ្លួនឱ្យបានល្អ តើ ខ្លួនមានសមត្ថភាពពិសេសក្នុងផ្នែកអ្វី កាលបានពិនិត្យឃើញ ហើយ ត្រូវព្យាយាមហ្វឹកហាត់ដោយមិនប្រមាទ រហូតទាល់ តែមានការស្នាក់ជំនាញ ។

សេចក្តីសុខដែលកើតអំពីការងារប្រាសចាកទោស ជា សេចក្តីសុខប្រសើរបំផុត ក្នុងបណ្តាសេចក្តីសុខទាំងឡាយ របស់អ្នកគ្រប់គ្រងផ្ទះ ដូច្នេះ ទើបការងារប្រាសចាកទោសជា មង្គលជំនុំតម ។ មនុស្សយើងគួរហ្វឹកហាត់អប់រំខ្លួន ឱ្យចេះ មានសេចក្តីសុខជាមួយនឹងការងារ ។

ការមិននៅទំនេរ មានប្រយោជន៍ច្រើនយ៉ាងណាស់ ទាំងផ្នែករាងកាយទាំងផ្នែកចិត្តគំនិត ។ ពេលខ្លះយើងធ្វើការ ដោយកម្លាំងកាយ ពេលខ្លះទៀតយើងធ្វើការដោយកម្លាំង ចិត្ត ។ ការងារដោយកម្លាំងចិត្ត ប្រព្រឹត្តទៅដើម្បីកម្ចាត់បង់

នូវគ្រឿងសៅហ្មងទាំងឡាយ ដូចជាការចម្រើននូវមេត្តាធម៌
ដើម្បីកម្ចាត់បង់នូវព្យាបាទជាដើម ។

ក្នុងមនុស្សគឺមានចិត្តជាធំ បើចិត្តល្អក៏រមែងមាននូវ
សេចក្តីសុខ បើចិត្តមិនល្អទេក៏រមែងជាទុក្ខ ត្រូវទុក្ខក្នុងរឿង
ដែលគួរតែនៅឱ្យជាសុខទៀតផង ប៉ុន្តែបើចិត្តល្អវិញនោះ
រមែងជាសុខ សូម្បីក្នុងរឿងដែលគួរតែរស់នៅជាទុក្ខ ។

ក្នុងចិត្តមានអ្វីជាធំ ? គឺមានធម៌ជាធំ ព្រោះមានតែ
ធម៌ប៉ុណ្ណោះទេ ដែលអាចគ្រប់គ្រងចិត្ត ធ្វើឱ្យចិត្តមាននូវ
សេចក្តីសុខស្ងប់ទៅបាន ដូច្នេះការបដិបត្តិធម៌គឺជាការងារ
សំខាន់ម្យ៉ាងនៃជីវិត ហើយក៏ជាការងារដ៏សំខាន់យ៉ាងក្រៃ-
លែងទៀតផង ។

ក្នុងអង្គត្ថវិនិកាយ តិកនិបាត ចក្កវគ្គិសូត្រព្រះដ៏មាន
ព្រះភាគទ្រង់ត្រាស់សម្តែងថា « ធម៌ជាព្រះរាជា » គឺព្រះ
អង្គទ្រង់ត្រាស់ចំពោះភិក្ខុទាំងឡាយថា ម្ចាស់ភិក្ខុទាំងឡាយ
ស្តេចចក្រពត្តិដែលទ្រង់ធម៌ ជាធម្មរាជា មិនអាចញ៉ាំងចក្រឱ្យ
ប្រព្រឹត្តទៅបានឡើយ បើមិនមានព្រះរាជាទេនោះ ។

កាលព្រះដ៏មានព្រះភាគ ទ្រង់ត្រាស់យ៉ាងនេះហើយ ភិក្ខុមួយអង្គបានក្រាបទូលសួរដល់ព្រះដ៏មានព្រះភាគជាម្ចាស់ ដូច្នោះថា : បពិត្រព្រះអង្គដ៏ចម្រើន តើអ្នកណាជាព្រះរាជារបស់ស្តេចចក្រពត្តិ ដែលទ្រង់ធម៌ជាធម្មរាជានោះ ?

ព្រះដ៏មានព្រះភាគជាម្ចាស់ទ្រង់ត្រាស់ថា : ម្ចាស់ភិក្ខុ គឺ ធម៌ ជាព្រះរាជារបស់ស្តេចចក្រពត្តិ ស្តេចចក្រពត្តិទ្រង់ អាស្រ័យធម៌ ធ្វើសក្ការៈចំពោះធម៌ គោរពធម៌ កោតក្រែង ធម៌ យកធម៌ជាទង់ យកធម៌ជារស្មី យកធម៌ជាអធិបតី ។ ព្រះដ៏មានព្រះភាគទ្រង់ត្រាស់ជាបន្តថា : ម្ចាស់ភិក្ខុ ព្រះអរហន្តសម្មាសម្ពុទ្ធក៏ដូច្នោះដែរ គឺទ្រង់ធម៌ ជាព្រះធម្មរាជា ហើយក៏អាស្រ័យធម៌ ធ្វើសក្ការៈចំពោះធម៌ គោរពធម៌ កោតក្រែងធម៌ យកធម៌ជាទង់ យកធម៌ជារស្មី យកធម៌ជាអធិបតី ដូចគ្នាផងដែរ ។

កាលបើដូច្នោះ បុគ្គលអ្នកបដិបត្តិធម៌ ឈ្មោះថាគោរព កោតក្រែងនូវអ្វីដែលជាធំក្រៃលែងបំផុត និង ដែលគួរឱ្យ គោរពបំផុតក្នុងលោក អ្វីនោះគឺព្រះធម៌ហ្នឹងឯង ។ ព្រះធម៌

រមែងគ្រប់គ្រងនូវអ្នកបដិបត្តិធម៌ឱ្យមានជីវិតត្រជាក់ រស់នៅ
ជាសុខ សមដូចដែលព្រះអង្គទ្រង់ត្រាស់ថា « ធម៌រមែងរក្សា
នូវអ្នកប្រព្រឹត្តធម៌ ធម៌ដែលគេប្រព្រឹត្តល្អហើយ រមែងនាំសុខ
មកប្រគល់ឱ្យ » ។

ជាការសម្តែងឱ្យឃើញថា ការងារប្រព្រឹត្តធម៌ជាការ-
ងារធំដុំ និងសំខាន់ដល់ជីវិតជាទីបំផុត ដូច្នោះ សូម្បីទំនេរពី
ការងារដទៃ ក៏យើងមិនត្រូវទំនេរពីការងារបដិបត្តិធម៌ដែរ ។
នៅពេលយើងធ្វើការងារអ្វីៗ ឬនៅក្នុងឋានៈណា គឺយើង
ត្រូវបដិបត្តិធម៌ក្នុងការងារនោះ ក្នុងឋានៈនោះ ទើបជាការ
រស់នៅដោយល្អទៅបាន ។ ធម៌មានសារៈសំខាន់ជាទីបំផុត
ក្នុងជីវិតមនុស្ស ។ ការបដិបត្តិធម៌នោះឯង អាចធ្វើបាន
ចំពោះមនុស្សគ្រប់ភេទ គ្រប់វ័យ ទោះជាកំពុងធ្វើការងារ
ចិញ្ចឹមជីវិតយ៉ាងណាក៏ដោយ គឺត្រូវប្រព្រឹត្តទៅតាមការសម
គួរដល់ឋានៈរបស់ខ្លួន ។

មនុស្សដែលយកចិត្តទុកដាក់ក្នុងធម៌ គឺជាអ្នកមាន
ការងារធ្វើគ្រប់ពេលវេលា មិនរហេងរហាងក្នុងចិត្តឡើយ ។

កាលនៅម្នាក់ឯងក៏ពេញចិត្ត ព្រោះកាន់យកនូវភាពវិវេកស្ងប់
ស្ងាត់នោះជាមិត្តសម្លាញ់ តាមពិត វិវេកស្ងប់ស្ងាត់ជាមិត្តដ៏
ប្រសើរ ។ បើនៅជាមួយមនុស្សច្រើននាក់ ក៏មិនមានភ័យ
មិនមានពៀរជាមួយនឹងអ្នកណាដែរ ព្រោះជាអ្នកសង្រួម
កាយ សង្រួមវាចាដោយល្អ គឺមិនបៀតបៀនចាក់ដោតអ្នក
ណាម្នាក់ដោយកាយ ឬដោយវាចាឡើយ ។ អ្នកគ្រប់គ្រងខ្លួន
ដោយធម៌ រមែងបានសុខ ទាំងដែលរស់នៅម្នាក់ឯង ទាំង
ដែលរស់នៅជាមួយអ្នកដទៃ ។ ក្រៅអំពីឱ្យសេចក្តីសុខដល់
ខ្លួនឯងហើយ នៅឱ្យសេចក្តីសុខដល់អ្នកដទៃទៀតផង ជា
មនុស្សដែលសង្គមត្រូវការ ព្រោះសង្គមខ្លះខាតមនុស្សប្រ-
ភេទនេះច្រើនណាស់ ។

ការងារប្រាសចាកទោស ក្រៅអំពីបានបន្ទោបង់នូវ
សេចក្តីទុក្ខហើយ រមែងនៅជាឧបករណ៍ក្នុងការសាងអនា-
គតដ៏យ៉ាងល្អទៀតផង ព្រោះថា ការសាងអនាគតដោយអ្វីៗ
ក៏មិនល្អស្មើនឹងការសាង ដោយការធ្វើនូវការងារប្រាសចាក
ទោសនេះដែរ ។ អ្នកដែលបានគ្រាន់បើ មាននូវសេចក្តីសុខ

ដោយសារអ្នកដទៃសាងឱ្យ ដូចជា ការបានទទួលនូវទ្រព្យ
មរតកជាដើមនោះ គឺមិនស្មើនឹងការសាងឡើងដោយខ្លួនឯង
នោះទេ ម្យ៉ាងទៀត ការស្ថិតនៅមាំមួនក៏មិនបានដូចគ្នាដែរ។
មនុស្សដែលសាងនូវអនាគតរបស់ខ្លួនឯងបាន ដោយមកអំពី
ការធ្វើនូវការងារ មិនងាយមានការសាបសូន្យទេវិញឡើយ
ប៉ុន្តែ អ្នកដែលរស់នៅជាសុខសប្បាយ ព្រោះបានទទួលនូវ
កេរមរតក មានសម្បត្តិសម្បូណ៌សព្វគ្រប់នោះ ភាគច្រើន
រមែងមានការវិនាសសាបសូន្យជាខាងក្រោយ ក្លាយទៅជា
អ្នកក្រលំបាក សមដូចពាក្យបុរាណខ្មែរបានពោលថា « មាន
មិនដែល ៣ ត ក្រមិនដែល ៣ ជាតិ » នេះព្រោះមកអំពី
សេចក្តីប្រមាទ រង្វេងស្រវឹងនឹងរបស់ដែលមានបានស្រាប់ៗ
ហើយម្យ៉ាងទៀត ខ្លួនធ្លាប់តែសប្បាយ មិនដែលស្គាល់លំបាក
ឯឋានៈដែលខ្លួនមាន ក៏មិនបានសាងឡើងដោយខ្លួនឯងដែរ
ម្ល៉ោះហើយ ដល់ពេលត្រូវធ្លាក់ចុះដោយមូលហេតុផ្សេងៗ ក៏
រមែងមិនដឹងថា តើត្រូវសាងឡើងវិញយ៉ាងណា ហើយក៏ត្រូវ
ស្ថិតនៅក្នុងសេចក្តីលំបាករហូតដល់អស់ជីវិតទៅ ។

មនុស្សពួកខ្លះគិតឃើញថា ការសាងអនាគតដោយ
ការធ្វើនូវការងារជាសុចរិតនោះ យឺតណាស់ មិនទាន់ចិត្ត
ឡើយ ដូច្នោះហើយ មនុស្សពួកនោះ ក៏រកវិធីសាងដោយផ្លូវ
ទុច្ចរិតផ្សេងៗ អាចឃើញផលឆាប់រហ័សទាន់ចិត្តរបស់ពួកគេ
មែន ។ ទោះបីឆាប់មានឆាប់បាននូវវត្ថុបំណងយ៉ាងណាក៏
ដោយ ក៏មិនបានមាំទាំឡើយ រមែងកម្រើកញាប់ញ័រ និង
ដួលរលំធ្លាក់ចុះក្នុងថ្ងៃណាពេលណាពិតជាពុំខាន ។ អ្នក
សាងអនាគតដោយការងារទុច្ចរិត រមែងមានជីវិតរស់នៅ
ដោយការភ័យខ្លាច មិនមានចិត្តជ្រះថ្លាក្នុងការចិញ្ចឹមជីវិត
របស់ខ្លួនទេ ហើយក៏មិនមាំទាំក្នុងចិត្តថាពិតជាសម្បត្តិរបស់
ខ្លួនដែរ ព្រោះដឹងថាខ្លួនជាចោរជាដើម និងមានចិត្តមិន
ត្រជាក់សព្វៗកាល បើយ៉ាងនេះ គឺមិនអាចប្រដូចនឹងមនុស្ស
ដែលសាងអនាគតដោយការធ្វើការងារសុចរិតបានឡើយ ។

មនុស្សខ្លះអាចឃើញការប្រចុបប្រចែងបញ្ជារលើក
ជើង វាយអែបស៊ីអែប ថាជាផ្លូវឆាប់រហ័សក្នុងការនាំខ្លួន
ឈានទៅរកភាពរុងរឿង ។ មនុស្សបែបយករឿងល្អដាក់ខ្លួន

យករឿងអាក្រក់ដាក់អ្នកដទៃនោះ ច្រើនតែបានរឿងរ៉ាវពីនេះ
ពីនោះពិតទូលដល់លោកធំ ជាអ្នករាយការណ៍បែបផ្តាច់ផ្តុន
គេគិតថាជាផ្លូវដែលល្អ នឹងបានជាទីស្រឡាញ់របស់ចៅហ្វាយ
នាយ ។ តាមពិតវាជាផ្លូវអាក្រក់ទៅវិញទេ ហើយអាច
អាក្រក់ខ្លាំងទៀតផង ព្រោះមនុស្សប្រភេទដូចពោលមកនេះ
អាចបានរុងរឿងដោយពិតក្នុងការងាររបស់ខ្លួន ប៉ុន្តែប្រព្រឹត្ត
ទៅបានត្រឹមមួយរយៈ ឬមួយគ្រាប៉ុណ្ណោះ មិនយឺតយូរឡើយ
ហើយម្យ៉ាងទៀត ត្រូវលំបាកក្នុងការតាមផ្តាច់ផ្តុនដូចមុន
រឿយៗជានិច្ច ត្រូវផ្តាច់ផ្តុនបែបនេះ ត្រូវយកចិត្តបែបនោះ
ម៉្លោះហើយគេទៅជាមនុស្សខ្លះភាពរឹងមាំក្នុងខ្លួន ។ មនុស្ស
ដែលមានការងារអែបអប កាលបើបានទទួលការស្រឡាញ់ពី
ចៅហ្វាយនាយហើយ ច្រើនតែវាយបូកក្មេងក្មាង ដូចនេះគេ
ត្រូវបានទទួលការស្តាប់ពីអ្នកដទៃដ៏ច្រើន ។ ក្នុងសេចក្តីនេះ
បើជាមនុស្សខ្ញុំផ្តាច់ផ្តុនចៅហ្វាយនាយ ដោយប្រឹងប្រែងធ្វើ
ការឱ្យបានល្អទៅវិញ ព្រមទាំងស្មោះត្រង់ និងមាននូវគុណ-
ធម៌ផង យ៉ាងនេះរមែងបានល្អ ហើយអនាគតក៏បានភ្លឺស្វាង

រុងរឿងជានិច្ច ។ មនុស្សដែលយកល្អដោយការធ្វើនូវការងារ
ល្អ រមែងបានជាមនុស្សល្អដោយពិត ។

មនុស្សធ្វើការដោយទឹកចិត្ត និងមនុស្សដែលបានតែ
ប្រចុបប្រចែង វាមានសភាពលក្ខណៈផ្សេងអំពីគ្នា។ លក្ខណៈ
មនុស្សដែលមានទឹកចិត្ត គឺនៅត្រង់ស្រឡាញ់ការងារ ដែល
ជាការងារត្រឹមត្រូវ ការខ្លះខ្លាំងជួយ និងការខំបម្រើនូវការ-
ងារនោះដោយយកចិត្តទុកដាក់ ។ គេមានភាពទន់ភ្លន់បន្ត
ខ្លួនចំពោះអ្នកធំ ធ្វើឱ្យអ្នកធំស្រឡាញ់ និងចូលចិត្តអាណិត
គេ ។ ព្រោះតែទឹកចិត្តរបស់គេ ព្រមទាំងការងារស្មោះត្រង់
មានចិត្តបរិសុទ្ធ គោរពស្រឡាញ់ពិតៗ មានសមត្ថភាពក្នុង
ការងារ ធ្វើការងារដោយប្រយ័ត្នប្រយែងនាំឱ្យសម្រេចផល
បានល្អ ដូចនេះ អ្នកធំក៏និយមចូលចិត្តគេទៅ ហៅគេប្រើ
ដោយស្មោះស្មាល ឯអ្នកដទៃដែលមិនបានដាក់ចិត្តជាកណ្តាល
អាចសម្លឹងឃើញថា អ្នកតូចប្រចុបប្រចែងអែបអបអ្នកធំ និង
អ្នកធំមានអគតិ (លំអៀង) ។

និយាយឱ្យខ្លីមក អ្នកប្រចុបប្រចែងអែបអបនោះ គឺគេ

ធ្វើដោយមិនសុចរិតក្នុងចិត្ត សំដៅយករឿងល្អដាក់ខ្លួន យក
រឿងអាក្រក់ដាក់អ្នកដទៃ ចំណែកអ្នកដែលមានទឹកចិត្តវិញ
ធ្វើអ្វីគឺគេធ្វើដោយចិត្តបរិសុទ្ធ គេក៏ប្រាថ្នារកល្អដាក់ខ្លួនដែរ
តែគេមិនយកសេចក្តីអាក្រក់ទៅដាក់ឱ្យអ្នកដទៃដោយចេតនា
ក្លែង ពោលមូលបង្គាប់បង្ខូចឱ្យអ្នកដទៃនោះក្តៅក្រហាយ
ឡើយ មនុស្សប្រភេទនេះ ជាអ្នកមានសេចក្តីល្អ និងសេចក្តី
សុខអំពីការងារដែលគេបានធ្វើស្រេចហើយ ទើបគេមិនចាំ-
បាច់ត្រូវស្វែងរកនូវសេចក្តីសុខដោយអាស្រ័យការយកអ្វីដែល
អាក្រក់ទៅដាក់ឱ្យអ្នកដទៃនោះទៀតទេ ។

អនាគតដែលសាងដោយការធ្វើនូវការងារនោះ ជា
អនាគតដែលមាំទាំគួរឱ្យសរសើរ កេរ្តិ៍ឈ្មោះកិត្តិយសដែល
បានទទួលដោយវិធីធ្វើនូវការងារជារបស់បរិសុទ្ធស្អាត មិន
លាយច្រឡំទៅដោយទោស ប៉ុន្តែទាំងនេះត្រូវតែជាការងារ
ដែលសុចរិត។ ការងារណាដែលយើងធ្វើដោយសេចក្តីប្រឹង-
ប្រែងព្យាយាម លុះដល់ការងារនោះបានសម្រេចហើយ ក៏នាំ
ឱ្យយើងសប្បាយរីករាយចិត្ត ផ្អែកដោយចិត្តិ ដែលជាលក្ខណៈ

នៃចិត្តមាននូវសេចក្តីសុខ ។ ការធ្វើនូវការងារដែលប្រាស-
ចាកទោស គឺជាវិធីមួយក្នុងការកម្ចាត់បង់នូវសេចក្តីទុក្ខ
ហើយនាំមកនូវសេចក្តីសុខ ។

ក្នុងអង្គត្ថវនិកាយ ចតុក្កនិបាត មានព្រះសូត្រដែល
សម្តែងអំពី សេចក្តីសុខរបស់គ្រហស្ថ ៤ យ៉ាង :

- ១.សុខកើតពីការមានទ្រព្យ
- ២.សុខកើតពីការបរិភោគប្រើប្រាស់ទ្រព្យ
- ៣.សុខកើតពីការមិនជំពាក់បំណុលគេ
- ៤.សុខកើតពីការធ្វើនូវការងារប្រាសចាកទោស ។

ព្រះអង្គទ្រង់សរុបថា សេចក្តីសុខទាំង ៣ យ៉ាងខាង
ដើមនោះ រួមគ្នាហើយ ក៏មិនបានស្មើនឹង ១ ចំណែកដែលគេ
ចែកជា ១៦ ដង នៃសេចក្តីសុខដែលកើតពីការធ្វើនូវការងារ
ប្រាសចាកទោសដែរ ។

ការងារក្នុងទីនេះ ព្រះអង្គទ្រង់សំដៅដល់ការធ្វើទាំង
ជួរកាយ ជួរវាចា និងជួរចិត្ត គឺកាយកម្ម វចីកម្ម និងមនោកម្ម
ដែលមិនមានទោស មិនប្រព្រឹត្តទៅដើម្បីបៀតបៀនខ្លួនឯង

និងអ្នកដទៃឡើយ ថែមទាំងជាគុណប្រយោជន៍ដល់ខ្លួនឯង
និងដល់អ្នកដទៃទាំងឡាយទៀតផង ។ ផលរបស់ការងារអាច
ស្ថិតនៅបានអស់រយៗណា ពាន់ឆ្នាំ សម្រេចជាប្រយោជន៍ដល់
អ្នកក្រោយអស់កាលជាអង្វែង ។

យើងត្រូវចាប់យកសេចក្តីអំពីព្រះពុទ្ធដីកាថា : ការ
ធ្វើនូវការងារដែលប្រាសចាកទោស ដោយកាយក្តី ដោយ
វាចាក្តី និងដោយចិត្តក្តី គឺមិនប្រព្រឹត្តទៅដើម្បីទុក្ខទេ មាន
តែប្រព្រឹត្តទៅដើម្បីប្រយោជន៍ និងសេចក្តីសុខចម្រើនដល់
ខ្លួនឯង និងអ្នកដទៃប៉ុណ្ណោះ ។ បើជាការងារដ៏ប្រសើរ អ្នក
ប្រកបនូវការងារនោះ ក៏រមែងជាអ្នកប្រសើរទៅផងដែរ ។

មនុស្សយើងបានទៅជាអ្នកប្រសើរ ឬបានទៅជាអ្នក
ថោកទាប ក៏មកអំពីការងារដែលខ្លួនបានប្រព្រឹត្តធ្វើនោះឯង
ដូចព្រះពុទ្ធអង្គទ្រង់ត្រាស់ថា « បុគ្គលថោកទាប ឬប្រសើរ
ខ្ពង់ខ្ពស់ ព្រោះជាតិក្រកូលនោះគឺពុំមែនឡើយ តាមពិត
បុគ្គលដែលថោកទាប ឬប្រសើរខ្ពង់ខ្ពស់ ក៏ព្រោះមកអំពីការ
ធ្វើរបស់ខ្លួនឯង » ។

ព្រោះហេតុដូច្នោះ មនុស្សយើងត្រូវតែមានជំនឿលើ
ខ្លួនឯងឱ្យមាំមាំ ត្រូវយល់ឱ្យបានច្បាស់ថា ការងារគឺជារបស់
ជំនុំខាន់ក្នុងជីវិតមនុស្ស ។ យើងត្រូវជឿនៅលើការងារ
ដែលយើងធ្វើ កុំជាមនុស្សទន់ខ្សោយ បណ្តោយខ្លួនតាម
ជោគវាសនា ឬគិតថាជាព្រហ្មលិខិតឱ្យសោះ ត្រូវប្រឹងប្រែង
ធ្វើការងារឱ្យបានល្អតទៅទៀត ទោះជាមាននូវឧបសគ្គ ឬ
វិបត្តិក្នុងជីវិតយ៉ាងណាក៏ដោយ ។ ការងារល្អជាកុសលដែល
យើងប្រឹងប្រែងធ្វើជាប់ជានិច្ចនោះ នឹងបានជាមិត្តសម្លាញ់
ចិត្តមួយធ្វើមមួយរបស់យើង រួចហើយជួយឱ្យចិត្តយើងបាន
នូវសេចក្តីស្ងប់ ។ កាលណាចិត្តស្ងប់ហើយ ពន្លឺភ្លឺស្វាងក៏កើត
មានក្នុងចិត្ត ពេលនោះ សេចក្តីពិតក៏បានប្រាកដឱ្យដឹងគ្រប់
យ៉ាងថាអ្វីជាអ្វី ។ កាលបើសេចក្តីពិតប្រាកដឱ្យដឹងហើយ
សេចក្តីសុខចិត្តក៏បានចេញមកសម្តែងខ្លួន ដើរតួយ៉ាងសំខាន់
ក្នុងជីវិត កម្លាំងនូវតួអាក្រក់គឺតណ្ហាដែលនាំមកនូវការមិន
សុខចិត្ត ។

គ្រឿងវាស់មនុស្សដែលពិតប្រាកដ គឺផលនៃការងារ

២. មិនសន្សំរឿង

មិនសន្សំរឿង គឺមិនធ្វើរឿងតូចតាចឱ្យទៅជារឿងធំ ហើយដែលត្រឹមត្រូវទៅទៀតនោះ គឺត្រូវធ្វើរឿងធំឱ្យមកជារឿងតូច បើជារឿងតូចតាចទេ កុំចាប់យក កុំសន្សំ លើកលែងចោលទៅ ត្រូវធ្វើជាខ្នាក់ ឬច្រង់ ឬក យ៉ាងនេះចិត្តយើង រមែងបានសប្បាយ ។

ពាក្យថា « រឿង » ក្នុងទីនេះ គឺសំដៅដល់អ្វីដែលនាំឱ្យថ្នាំថ្នាក់អាក់អន់ចិត្តជាមួយនឹងអ្នកដទៃ ។ យើងអាចឱ្យន័យដោយសេចក្តីសង្ខេបចំពោះពាក្យថា « មិនសន្សំរឿង » គឺមិនសន្សំការទាស់ចិត្តជាមួយអ្នកដទៃ ព្រោះមិនចង់ឱ្យទាស់ទែងគ្នា មិនចង់ឱ្យមានរឿងរ៉ាវឈ្មោះប្រកែកក្តីក្តាំជាមួយនឹងអ្នកណាម្នាក់ឡើយ ។

មានរឿងដែលគួរឱ្យកត់សម្គាល់ម្យ៉ាង ក្នុងពួកមនុស្សយើង គឺកាលណាមានការជួបប្រទះចំពោះហេតុការណ៍ធំដុំ

អ្វីមួយ មនុស្សយើងរមែងមានសេចក្តីក្លាហានប្រឈមមុខ
ដោះស្រាយ ព្រមជាមួយនឹងការទ្រាំលំបាក ប៉ុន្តែបែរជាខ្វះ
នូវសេចក្តីអត់ធន់ចំពោះរឿងតូចតាចបន្ទាប់បន្សំ តួយ៉ាងដូច
ជា មានអ្នកដទៃគេនិយាយចាក់ដោត ដោយពាក្យបង្គាប់
បង្គោនជាដើមមកឱ្យខ្លួន ក៏តាំងស្អប់គេ គុំគួនគេ រហូតដល់
កាប់សម្លាប់គេទៀតផង ។

គេប្រមាថមើលងាយ ទ្រាំមិនបាន ប៉ុន្តែព្រមចូលគុក
ទ្រាំលំបាកក្នុងគុក ១០-២០ ឆ្នាំបាន ។ ប្រសិនបើចេះអត់ធន់
ទ្រាំនឹងរឿងរ៉ាវបន្តិចបន្តួចបាននោះ គឺឱ្យរឿងវាកន្លងហួស
ទៅ មិនចាប់រឿងនោះទុកដោយការចងកំនុំគុំគួនទេ ដូច្នោះ
វាមិនចាំបាច់អ្វីមកទ្រាំលំបាកខ្លាំងក្លា ថែមទាំងអស់កាលជ័យ្យ
នោះឡើយ ។

ការឱ្យអភ័យ ជាគុណធម៌ដ៏សំខាន់សម្រាប់មនុស្ស ។
មានមនុស្សចំនួនច្រើន នៅពេលធ្វើទាន រមែងនឹកដល់វត្ថុ
ទាន គឺឱ្យរបស់ផ្សេងៗជាទាននោះឯង ។ បើនឹងឱ្យច្រើន
ត្រូវត្រៀមរៀបចំសព្វគ្រប់ រហូតដល់ពេលត្រូវឱ្យក៏មានការ

ឡើយហាក់ច្រើនដែរ របៀបនេះគេចេះតែត្រេកអរនឹងធ្វើទៅបាន ប៉ុន្តែ បើមានអ្នកណាមកប្រព្រឹត្តអ្វីឱ្យធ្លំធ្លងលើគេនោះ គេមិនចេះឱ្យអភ័យក្នុងការភ្ញាំងភ្ញាក់ ប្រព្រឹត្តធ្លំធ្លងរបស់អ្នកដទៃនោះឡើយ ។

តាមពិត មនុស្សយើងគួរហ្វឹកហាត់ឱ្យនូវអភ័យ ព្រោះនេះ គឺជាទានម្យ៉ាងដែលអាចឱ្យអ្នកដទៃមិនមានភ័យទៅបាន ហើយខ្លួនឯងក៏បានសប្បាយចិត្តផងដែរ ។ ការហ្វឹកហាត់យ៉ាងនេះ នឹងបានទៅជាទេវតាក្នុងមនុស្សលោក ។

គប្បីជ្រាបថា « ការធ្វើខុស គឺជារឿងរបស់មនុស្សឯការឱ្យអភ័យវិញនោះ គឺជារឿងរបស់ទេវតា » ដោយសេចក្តីថា មនុស្សធម្មតារមែងមានការធ្វើខុស មានការភ្ញាំងភ្ញាក់ នេះជាការពិត ចំណែកឯមនុស្សដែលមានចិត្តខ្ពស់វិញ រមែងចេះឱ្យនូវអភ័យ មិនសន្សំរឿងបន្តិចបន្តួចឡើយ ។ នៅក្នុងក្រសែភ្នែករបស់មនុស្សដទៃវាជារឿងធំ តែសម្រាប់លោកអ្នកដែលមានចិត្តករុណាវិញនោះ រមែងសម្លឹងឃើញថាជារឿងតូចតាចប៉ុណ្ណោះ ។

ព្រះពុទ្ធជាម្ចាស់ សូម្បីព្រះទេវទត្តធ្វើការប្រទូសរាយ
នឹងព្រះអង្គយ៉ាងណា បំណងធ្វើឃាតចំពោះព្រះអង្គ ច្រើន
លើកច្រើនសា តែថា ព្រះអង្គទ្រង់ព្រះប្រទានឱ្យនូវអភ័យ
ជានិច្ចដល់ព្រះទេវទត្តនោះ ។ មានអ្នកប្រទូសរាយដ៏ខ្លាំងក្លា
ផ្សេងទៀត បំណងនឹងធ្វើឱ្យខូចនូវព្រះកិត្តិយសកេរ្តិ៍ឈ្មោះ
របស់ព្រះអង្គ ដូចជាពួកនិគ្រន្តអន្យតិរិយ នាងចិញ្ចា នាង
សុន្ទរីជាដើម ទីបំផុត អ្នកទាំងអស់នោះក៏ត្រូវចាលចាញ់ទៅ
ដោយខ្លួនឯង ដោយព្រះសម្មាសម្ពុទ្ធជាអង្គម្ចាស់ ទ្រង់ពុំបាន
ប្រទូស្តតបអ្វីទាំងអស់ ព្រះអង្គមានព្រះទ័យស្ងប់ ទ្រង់ព្រះ
ប្រទាននូវអភ័យជានិច្ច ។

បុគ្គលដែលប្រសើរក្នុងលោក ជាអ្នកគួរឱ្យគោរពបូជា
សុទ្ធតែជាអ្នកឱ្យនូវអភ័យទាំងអស់ ជាអ្នកមិនសន្សំរឿងកំប៉ុក-
កំប៉ុកតូចតាច បើថារឿងនោះវាធំដុំ ក៏ធ្វើឱ្យក្លាយជារឿងតូច
ទៅវិញ ។ លោកអ្នកដ៏ប្រសើរទាំងអស់នោះ ជាអ្នកមាននូវ
ឧត្តមគតិ គឺចិត្តប្រសើរ គំនិតគិតប្រពៃ ។ ដោយព្រោះតែ
ឧត្តមគតិ ឬព្រោះមានឧត្តមគតិជាជំហរតាំងមាំ ទើបបុគ្គលដ៏

ប្រសើរក្នុងលោកទាំងអស់ មិនមានពេលនឹងយកចិត្តទុកដាក់
សន្សំរឿងតូចតាចទាំងឡាយឡើយ ប៉ុន្តែ បែរជាយកចិត្តទុក
ដាក់ចំពោះសុខទុក្ខរបស់អ្នកដទៃ សូម្បីតូចតាចទេវិត្ត ។

បុគ្គលដែលមានចិត្តករុណា រមែងមានការឱ្យនូវអភ័យ
សូម្បីបុគ្គលនោះជាសត្រូវនឹងខ្លួនក៏ដោយ ។ នៅក្នុងសវក-
ជាតក បានសម្តែងអំពីព្រះបរមពោធិសត្វកើតជាសត្វរមាំង
ត្រូវព្រះរាជានគរពារាណសីដេញចាញ់សម្លាប់ ។ ព្រះរាជា
ដែលកំពុងតែដេញនោះឯង បានភ្ញាក់ជើងធ្លាក់ចូលទៅក្នុង
អណ្តូងយ៉ាងជ្រៅ មិនអាចឡើងមកលើវិញដោយខ្លួនព្រះអង្គ
ឯងបានឡើយ ។ ព្រះបរមពោធិសត្វចាត់ព្រះរាជា ក៏ដឹងថា
ព្រះរាជាពិតជាធ្លាក់អណ្តូង ហើយបានត្រឡប់មកមើលព្រះ
រាជាដែលគួរឱ្យអាណិត ។ ដោយព្រះបរមពោធិសត្វធ្លាប់
សន្សំនូវព្រះទ័យករុណាដ៏ខ្លាំងក្លាមក ទីបំផុតបានសម្រេចចិត្ត
ជួយព្រះរាជា ឱ្យឡើងមកលើគោកបានដោយការខិតខំប្រឹង-
ប្រែងដ៏ខ្លាំងក្លា ។

នៅមានប្រវត្តិច្រើនជាអនេកទៀត ដែលព្រះបរម

ពោធិសត្វប្រទានអភ័យ ។ នេះគឺជារឿងរបស់អ្នកដែលមាន
ចិត្តករុណា អាចធ្វើសត្វឱ្យក្លាយមកជាមិត្ត តាំងចិត្តប្រព្រឹត្ត
ល្អ ដូចតួយ៉ាងព្រះរាជាដែលបានទទួលនូវការស្រោចស្រង់
អំពីសត្វរមាំង ធ្វើឱ្យព្រះអង្គភ្ញាក់ខ្លួន ប្តេជ្ញាប្រព្រឹត្តល្អ ព្រម
ទាំងចេញសេចក្តីប្រកាសឱ្យមនុស្សក្នុងនគរប្រព្រឹត្តល្អមាននូវ
សីល ៥ ជានិច្ចទៀតផង ។ មនុស្សដែលធ្លាប់ប្រព្រឹត្តខុសមាន
កំហុសដ៏ធំធេងនោះ លុះដល់ពេលត្រឡប់ចិត្តបាន ច្រើនតែ
ធ្វើនូវអំពើល្អដ៏ធំធេងក្រៃលែងដូចគ្នាដែរ ព្រោះស្តុតចិត្តក្នុង
អំពើកម្មពៀរ ដែលខ្លួនធ្លាប់សាងហើយនោះឯង ។ ព្រះពុទ្ធ-
អង្គស្តេចយាងទៅប្រោសអង្គលីមាល ឱ្យត្រឡប់មកជាមនុស្ស
ល្អ ក៏ដោយព្រះទ័យករុណា ព្រះបាទធម្មាសោកក៏ដូច្នោះដែរ
ដោយអាស្រ័យនិគ្រោធសាមណេរជាដើម បានធ្វើឱ្យព្រះទ័យ
របស់ព្រះអង្គ ត្រឡប់មករកការមិនបៀតបៀន និងការឱ្យ
អភ័យវិញ ព្រះអង្គទ្រង់បំពេញនូវអភយទាន និងបូជាទានដ៏
ច្រើនមហិមា រកអ្នកណាប្រៀបធៀបពុំបានឡើយ ។

បើយើងសន្សំរឿងជាមួយអ្នកបម្រើក្នុងកន្លែងផ្សេងៗ

ក៏សូមឱ្យគិតថា បើគាត់ល្អដូចយើង ឬឆ្លាតឈ្លាសវាងវៃដូច
យើងនោះ តើគាត់មកបម្រើយើងធ្វើអ្វី នេះព្រោះការគិត
របស់គាត់ហ្នឹង វាបានត្រឹមតែប៉ុណ្ណឹង គាត់ក៏ធ្វើអីចឹងទៅ ។
បើយើងគិតយល់បានយ៉ាងនេះ យើងក៏បានធូរចិត្តច្រើន
សេចក្តីទុក្ខក្នុងរឿងអ្នកបម្រើក៏បានកាត់បន្ថយចុះដែរ។ យើង
ត្រូវតែយល់ក្នុងរឿងផ្សេងៗគ្នារបស់មនុស្សលោក ព្រោះ
« ការយល់ជាមូលដ្ឋាននៃការឱ្យអភ័យ » ។ កាលបើយល់
ហើយក៏ឱ្យនូវអភ័យ នេះជាសេចក្តីពិត- ព្រោះយើងដឹងថា
គេជាមនុស្សដូច្នោះទៅហើយ ។

ព្រះសារីបុត្រ ធ្លាប់សម្តែងដល់ភិក្ខុទាំងឡាយថា ជា
មួយនឹងមនុស្ស យើងត្រូវកាន់យកចំពោះចំណែកដែលល្អ
របស់គេ ឯចំណែកដែលមិនល្អត្រូវកាត់ចោលទៅ ។ មនុស្ស
ខ្លះមិនល្អផ្លូវកាយតែវាចាល្អ មនុស្សខ្លះវាចាមិនល្អ ប៉ុន្តែល្អផ្លូវ
កាយ មនុស្សខ្លះទៀត ផ្លូវកាយក៏មិនល្អ ផ្លូវវាចាក៏មិនល្អ តែ
ចិត្តល្អ ដូច្នោះយើងគួរកាន់យកចំពោះចំណែកដែលល្អនោះៗ។
លោកប្រៀបដូចជា ភិក្ខុដែលទាញយកនូវសំពត់ពីគំនរសំរាម

បូសាកសព ដើម្បីយកទៅដេរប៉ះប្រើប្រាស់ គឺចំណែកណា
ដែលល្អក៏កាត់យក ចំណែកណាដែលមិនល្អក៏កាត់ចោលទៅ។

គួរគិតថាមនុស្សយើងកើតមក ដោយចិត្តដែលមិនដូច
គ្នា ពោលគឺសភាពនៃវិបាកបដិសន្ធិនោះឯងដែលផ្សេងៗគ្នា
ដូច្នោះ ទើបមនុស្សយើងមានឧបនិស្ស័យផ្សេងដោយឡែកពីគ្នា
តាំងតែពីក្មេងតូចមក ។ លុះដល់សេពគប់ជាមួយនឹងអ្វីៗ
ដែលនៅជុំវិញជីវិត សឹងមានសភាពមិនដូចគ្នាទៀត ក៏រីងរិត
តែធ្វើឱ្យមនុស្សយើងផ្សេងគ្នា កាន់តែខ្លាំងឡើងមែនទែន ។
ការនៅរួមជាមួយនឹងមនុស្សច្រើនគ្នា ដែលសុទ្ធតែជាមនុស្ស
មានអធ្យាស្រ័យផ្សេងគ្នាដូចពោលមកហើយនោះ ទើបនាំឱ្យ
មានបញ្ហាច្រើន ។ បើយើងចេះតែប្រកាន់ក្នុងរឿងរបស់
មនុស្សដែលពុំដូចគ្នាយ៉ាងនេះ ពោលគឺចេះតែសន្សំរឿង មិន
ចេះឱ្យនូវអភ័យទេនោះ យើងក៏មានសេចក្តីទុក្ខច្រើនដែរ ។

រឿងខ្លះទាក់ទងនឹងវ័យ រវាងចាស់ នឹងក្មេង មាន
មាតាបិតា នឹងបុត្រធីតាជាដើម ។ មនុស្សចាស់ប្រាថ្នាចង់ឱ្យ
ក្មេងធ្វើអ្វីៗ ឬនិយាយអ្វីៗ គិតអ្វីៗដូចខ្លួន ចំណែកក្មេងវិញក៏

ចង់ឱ្យមនុស្សចាស់ ធ្វើ ឬនិយាយ ឬកិតអ្វីៗដូចខ្លួនផងដែរ
ក្នុងរឿងនេះគឺមិនអាចប្រព្រឹត្តទៅបានឡើយ ។ ព្រោះហេតុ
ដូច្នោះ មនុស្សចាស់គួរតែឱ្យអភ័យដល់ក្មេង ដោយសេចក្តីថា
« គ្នានៅក្មេង » ។ ចំណែកក្មេងក៏គួរតែឱ្យអភ័យដល់មនុស្ស
ចាស់ដោយសេចក្តីថា « គាត់ជាមនុស្សចាស់គឺដូច្នោះឯង » ។
ចាស់និងក្មេង ត្រូវតែយល់គ្នាទៅវិញទៅមក កាលបើយល់គ្នា
ហើយ រឿងតូចក៏មិនក្លាយទៅជារឿងធំ ទាំងចាស់ទាំងក្មេង
ទាំងអ្នកធំទាំងអ្នកតូច គឺគ្រប់ផ្នែក - មានការរស់នៅដោយ
យល់ចិត្តយល់អធ្យាស្រ័យគ្នា សម្លឹងមើលគ្នាក្នុងភាពជាមិត្ត
មិនជាសត្រូវជាមួយគ្នាឡើយ ។

នេះគឺជាវិធីម្យ៉ាង ក្នុងការលះបង់នូវសេចក្តីទុក្ខហើយ
ជ្រោមជ្រែងសេចក្តីសុខក្នុងជីវិតប្រចាំថ្ងៃ ។



៣-មិនកើតទុក្ខទុក្ខកថាមុន

មានមនុស្សជាច្រើនចេះតែគិតខ្វល់ដល់អនាគត។ តាមពិត រឿងដែលនាំឱ្យយើងមាននូវកង្វល់នោះ វាអាចមិនកើតឡើងដូចដែលយើងបានគិតខ្វល់ទុកនោះផង កាលបើយ៉ាងនេះ ការគិតខ្វាយខ្វល់របស់យើងក៏ទៅជាទុក្ខកង្វល់ចោលទទេ ។ ទោះជាយ៉ាងណាក៏ដោយ សេចក្តីទុក្ខកង្វល់វាគឺជាអកុសលផ្លូវចិត្ត ទាំងមិនមែនជាឧបាយសម្រាប់ដោះស្រាយនូវបញ្ហាទៀតផង ។

ការគិតព្រួយបារម្ភដល់រឿងដែលមិនទាន់មកដល់ផ្ទុយគ្នាអំពីការពូកែគិត ។ ការពូកែគិតគឺយោនិសោមនសិការ រិតតែគិតរិតតែនាំឱ្យមានបញ្ហា ប្រៀបដូចជាការសំលៀងកាំបិតដោយត្រឹមត្រូវតាមវិធីសំលៀងដូច្នោះឯង ។ ការគិតព្រួយ ឬគិតខ្វល់អំពល់ក្នុងចិត្ត បើរិតតែគិត រិតតែឈឺក្បាលនាំឱ្យរើរវាយរាយមាយ ធ្វើអ្វីៗចេះតែភ្លឹកៗភ្លេចៗ ហើយក៏

ជាទុក្ខមានមុខក្រៀមក្រំ ថែមទាំងធ្វើឱ្យចុះខ្សោយនូវប្រាជ្ញា
ស្មារតីទៀតផង ប្រៀបដូចយកមុខកាំបិតទៅអារនឹងថ្មអីចឹង
ឯង រឹតតែរីល ។

មនុស្សដែលពូកែគិត គឺគេគិតយ៉ាងមានរបៀប និង
ត្រឹមត្រូវទៅតាមហេតុផល គិតហើយបានការបានប្រយោជន៍
ដូចជាការគិតដល់សេចក្តីស្លាប់ អ្នកដែលមិនពូកែគិត ឬចេះ
តែគិតខ្វល់នោះ រមែងភ័យខ្លាចស្លាប់ ហួងហែងមុខក្រោយ
ថា តើស្លាប់ទៅកូនចៅយកទៅដុតនៅវត្តណា វត្តនោះមិនល្អ
ទេ ឯវត្តនោះវិញត្រូវអស់ថ្លៃច្រើន ឱ! បើអញស្លាប់ទៅកូន
ចៅត្រូវលំបាក តើគេអាចនឹងរស់នៅបានយ៉ាងដូចម្តេចទៅ
ទេ! អញមិនចង់ស្លាប់ឡើយ អញត្រូវនៅរស់តទៅទៀត... ។
ចំណែកអ្នកដែលពូកែគិតវិញ គេបានប្រយោជន៍ច្រើនណាស់
សូម្បីគេគិតដល់រឿងស្លាប់យ៉ាងនេះក៏ដោយចុះ គឺគេគិតទៅ
តាមសេចក្តីពិតនៃជីវិត ។

មនុស្សយើងគ្រប់គ្នា កើតមកហើយរមែងតែងតែ
ស្លាប់ ។ អ្វីៗនៅក្នុងលោកនេះ វាជារបស់លោកនេះឯង អ្នក

ស្លាប់ពុំអាចយកអ្វីទៅបានទេ សូម្បីតែរូបរាងកាយរបស់ខ្លួន។
បើពោលពីការសន្សំរបស់ចិត្ត អ្នកស្លាប់រមែងយកបាននូវកម្ម
ល្អនិងកម្មអាក្រក់ ដែលខ្លួនបានធ្វើហើយជាប់ទៅជាមួយ
ព្រោះដំណើរជីវិតជាក្រសែរបស់ចិត្ត ។

អ្នកធ្វើបាបច្រើន រស់នៅក៏មិនជាសុខ លុះដល់ស្លាប់
ទៅក៏មិនជាសុខដែរ ឯអ្នកជំនាន់ក្រោយជេរប្រទេចផ្កាសា ។
ចំណែកអ្នកធ្វើល្អបានច្រើន និងមានចិត្តជាបុណ្យកុសលវិញ
រមែងរស់នៅក៏ជាសុខ លុះដល់ស្លាប់ទៅក៏ជាសុខដែរ ឯ
មនុស្សជំនាន់ក្រោយដែលជាញាតិមិត្តបងប្អូន ក៏ជាសុខមាន
មុខមាត់កិត្តិយសផងដែរ ។

ព្រោះហេតុដូច្នោះ អាត្មាអញគួរលះបង់ចោលនូវបាប
អកុសល ហើយខំប្រឹងប្រែងធ្វើអំពើល្អ ។ ទាំងនេះជាសេចក្តី
ពិតនៃជីវិត ដែលអ្នកពូកែគិតសម្រេចបាននូវប្រយោជន៍ពីការ
គិតរបស់គេ ។

ម្យ៉ាងទៀត អ្នកពូកែគិត គេអាចគិតថា បើមនុស្ស
យើងមិនស្លាប់ទេ ចេះតែចាស់រហូតទៅ ចាស់ទៅ ជរាទៅ

មិនចេះស្លាប់សោះអីចឹង ពិតប្រាកដជាលំបាកខ្លាំងណាស់ ។
សេចក្តីស្លាប់គឺជាការជួយម្យ៉ាង ដែលបានធ្វើឱ្យយើងរួចពីទុក្ខ
លំបាកអស់កាលដ៏យូរក្នុងជរាភាព ។ សេចក្តីទុក្ខខ្លះមាននៅ
ក្នុងរោគដែលមិនអាចព្យាបាលទៅបាន មើលថែយ៉ាងណាក៏
មិនជា មានតែសេចក្តីស្លាប់ប៉ុណ្ណោះ ដែលធ្វើឱ្យរោគាព្យាធិ
នោះៗអស់ទៅបាន គឺត្រូវបញ្ចប់ជំងឺជាមួយនឹងការបូជា
សាកសព ។ កាលគិតយល់ដូច្នេះហើយ គេរមែងមិនខ្លាច
ស្លាប់ ថែមទាំងមានចិត្តស្រស់របស់ ព្យាយាមធ្វើនូវអំពើល្អ
លះបង់ចោលនូវអំពើអាក្រក់ផ្សេងៗទៀតផង ។

ការគិតដល់សេចក្តីស្លាប់ដោយគំនិតឆ្លាត មិនទំនាស់
នឹងសេចក្តីពិត រមែងនាំមកនូវសេចក្តីសុខស្ងប់ លះបង់នូវ
សេចក្តីស្រវឹងនឹងជីវិត ព្រមទាំងលោភៈទោសៈមោហៈចោល
ចេញពីចិត្តសន្តាន ។

បុគ្គលអ្នកមាននូវបញ្ញាពិចារណា ពូកែគិត រមែងមិន
កើតទុក្ខទុកជាមុនឡើយ មានតែបាននូវសេចក្តីសុខទេវិញ
សូម្បីក្នុងរឿងដែលថាគួរតែទុក្ខក៏ដោយ ។

មានពេលខ្លះមនុស្សយើងកើតទុក្ខភ័យព្រួយ ព្រោះ
ខ្លាចបាត់បង់នូវលាភសក្តារៈ ឬយសស័ក្តិ ។ តាមពិត សូម្បីតែ
ជីវិតខ្លួនឯងក៏ការពារមិនបានផង ។ ប្រសិនបើត្រូវស្លាប់ថ្ងៃ
នេះ តើថ្ងៃស្អែកលាភយសនឹងជារបស់យើងយ៉ាងដូចម្តេច
បានទៅ ។

មានពេលខ្លះនោះ យើងភ័យខ្លាចលាភយសធ្លាក់ទៅ
ជារបស់អ្នកដទៃ រហូតដល់រកសេចក្តីសុខជាមួយនឹងលាភ
យសដែលកំពុងតែមានមិនបានទៀតផង ។ តាមពិត វាមិន
មានលាភយសឯណាប្រសើរជាងការសុខចិត្តឡើយ ។

មនុស្សយើងរមែងរង្វេងគិតថា អ្វីៗគប្បីបានមកជា
របស់យើង នេះព្រោះមកអំពីភ្លេចគិតថា ខ្លួនឯងអាចស្លាប់
បានគ្រប់ពេលវេលា និងព្រោះមកអំពីមិនបានយល់ថា អ្វីៗ
ទាំងអស់រមែងកើតឡើងព្រោះហេតុ ។

មានរឿងខ្លះ មនុស្សយើងភ័យខ្លាចថាគេនឹងឈប់
ស្រឡាញ់ខ្លួន លុះដល់ទីបំផុតខ្លួនឯងទៅវិញសោះ ដែលឈប់
ស្រឡាញ់គេ ពុំនោះសោតទេ ដល់ពេលគេឈប់ស្រឡាញ់ខ្លួន

មែន ខ្លួនឯងក៏មិនមានសេចក្តីទុក្ខអ្វីបន្តិចបន្តួចឡើយ បែរជា
ដឹងខ្លួនថា ខ្លួនមាននូវសេរីភាពទៅវិញ ។

សរុបសេចក្តីមក ការកើតទុក្ខទុកជាមុន គឺជាមេរោគ
ដែលបំផ្លាញសុខភាពរបស់ចិត្ត ត្រូវកម្ចាត់បង់ដោយការហ្វឹក
ហាត់អប់រំចម្រើនបញ្ញា យល់អំពីការពិតនៃជីវិតគ្រប់យ៉ាង ។

រស់នៅខ្ទមស្រែគង់តែបានសុខ
ល្អជាងជាប់គុករាប់រយពាន់ដង
ក្រទ្រព្យមានធម៌ចិត្តឥតសៅហ្មង
ល្អជាងចិត្តផ្សេងបំប៉ងធ្វើទុច្ចរិត ។



៤. ទទួលយកការពិត

មនុស្សយើងត្រូវហ្វឹកហាត់ ឱ្យចេះទទួលយកនូវរបស់ ដែលគេចមិនផុត ដោយសេចក្តីស្ងប់ ។ មនុស្សខ្លះទោះជា បានដឹងហើយថា វាត្រូវតែយ៉ាងហ្នឹងឯង មិនអាចគេចជៀស ទោណារូចឡើយ តែនៅមិនព្រមសុខចិត្តដែល នៅតែ កន្ទក់កន្ទេញ គិតតែពីសោកសៅខូចចិត្ត ឬមិនដូច្នោះទេ ក៏ច្រើនទៅដោយទោសៈ ឃើញអ្នកណាៗ ឬរបស់អ្វីៗចេះតែ ទាស់មុខទាស់មាត់ទៅទាំងអស់ ។

ការមិនព្រមសុខចិត្តចំពោះសភាវៈពិត ចេះតែសោក- សៅ ឬខឹងក្រោធនោះ មិនអាចធ្វើឱ្យសេចក្តីទុក្ខ សូម្បីតែ បន្តិចបន្តួចថយចុះបានឡើយ មានតែបន្ថែមពីលើទុក្ខដែល មានស្រាប់ហើយ ឱ្យរឹងរឹតតែច្រើនឡើងទៀត ។

ព្រោះហេតុដូច្នោះ មនុស្សឆ្លាតទើបអប់រំចិត្តឱ្យចេះ ទទួលស្វាគមន៍នូវអ្វីដែលគេចមិនផុត ដោយសេចក្តីស្ងប់ ។

កាលបើមាននូវសេចក្តីស្ងប់ក្នុងចិត្តហើយ ហេតុការណ៍
អាក្រក់ ឬហេតុការណ៍ដែលយើងគិតថាអាក្រក់នោះ ក៏នឹង
បានល្អឡើងវិញ ម្យ៉ាងទៀត ហេតុការណ៍ដែលយើងគិតថា
អាក្រក់ក្នុងពេលនេះ អាចត្រឡប់ក្លាយទៅជាមានផលល្អ
នៅពេលខាងមុខក៏បាន ។

មានគ្រួសារមួយរស់នៅក្នុងវត្តព្រះសង្ឃ ក្រោយមក
វត្តត្រូវការទីត្រង់នោះសាងសេនាសនៈសម្រាប់វត្ត ក៏សូមឱ្យ
គ្រួសារនោះឯងរើកន្លែងចេញពីវត្ត ដោយផ្តល់ប្រាក់ឱ្យត្រឹម
តែ តម្លៃរើប៉ុណ្ណោះ ។ គ្រួសារនោះ បានគិតថាជារឿង
អាក្រក់សម្រាប់ជីវិតរបស់ពួកគាត់ខ្លាំងណាស់ ពួកគាត់កើត
ទុក្ខទោមនស្សទាស់ចិត្តជំក្រែលែង ។ តមកពួកគាត់ក៏កាត់ចិត្ត
បាន រូបរូមទ្រព្យសម្បត្តិដែលមាន និងខ្ចីអ្នកដទៃខ្លះទៀត ខាំ
ធ្មេញ អត់ធន់ចំពោះរឿងដែលកើតឡើង ទិញផ្ទះបានមួយ
នៅក្រៅវត្ត ។ តមកទៀត មិនជាប៉ុន្មានឆ្នាំផងក៏សង
បំណុលគេរួច ម៉្លោះហើយ គ្រួសារមួយនេះក៏មានផ្ទះ និងដី
ជារបស់ខ្លួនឯង រស់នៅយ៉ាងសប្បាយ ។ ក្រោយមកទើបគិត

ថា បានមកយ៉ាងដូច្នោះព្រោះគេឱ្យចេញពីដីរបស់វត្តនោះ
ឯង ប្រសិនបើអ្នកវត្តមិនធ្វើយ៉ាងនេះទេ ម្ល៉េះសមត្រូវនាំគ្នា
នៅនឹងដីវត្តរហូតស្លាប់ ហើយត្រូវនៅតកូនតចៅទៀតផង ។

រឿងរ៉ាវផ្សេងទៀតមានច្រើនសន្លឹកសន្លាប់ណាស់
ដែលក្រោយមកបានក្លាយទៅជារឿងល្អសម្រាប់ជីវិត ព្រោះ
ហេតុដូច្នោះ អ្វីៗដែលកើតឡើង អ្វីៗដែលបានមកដល់ ទាំង
ដែលយើងមិនអាចគេចឱ្យផុតទៅបាន សូមឱ្យយើងទទួល
ស្វាគមន៍ដោយចិត្តស្ងប់ និងចាត់ទុករឿងរ៉ាវក្នុងជីវិត ជា
មេរៀន ឯជីវិតជាកន្លែងហ្វឹកហាត់ ។

ក្មេងដែលនៅជាមួយម៉ែឪ ឬដែលនៅជាមួយគ្រូអា-
ចារ្យ ដែលម៉ែឪឬគ្រូអាចារ្យនោះៗមានការតឹងតែង ប្រិត-
ប្រៀនទូន្មានប្រដៅ បើធ្វើខុសត្រូវទទួលទោស ទទួលទណ្ឌ-
កម្ម យ៉ាងនេះ ក្មេងនោះឯងរមែងមិនពេញចិត្ត និងមានការ
ចង្អៀតចង្អល់ដោយប្រការផ្សេងៗ ។ ក្មេងនោះគេបានទទួល
នូវសេចក្តីលំបាកខ្លះ ក្នុងរយៈពេលនៃជីវិតខាងដើមរបស់គេ
ប៉ុន្តែលុះដល់គេបានធំឡើង គេនឹកអរគុណចំពោះឪពុកម្តាយ

អរគុណដល់គ្រូអាចារ្យ គឺគេដឹងគុណថា ដែលអាត្មាអញបាន
មកដល់ថ្នាក់នេះ ព្រោះលោកអ្នកទាំងនោះ បានតឹងតែង
ប្រឹកប្រៀនទូន្មានមកហ្នឹងឯង ។ ចំណែកក្មេងដែលធ្វើអ្វីបាន
ស្រេចតែនឹងចិត្ត រស់នៅគិតតែពីសប្បាយ លុះដល់ជួបប្រទះ
នូវសេចក្តីលំបាកក្នុងវ័យខាងចុង ទើបដឹងខ្លួនថា មានការ
ខុសទៅហើយ ក្នុងការរៀបចំដំណើរជីវិតខាងដើមរបស់ខ្លួន
នោះ ។

នៅក្នុងព្រះពុទ្ធសាសនា ព្រះពុទ្ធជាអង្គម្ចាស់ទ្រង់
ត្រាស់ដាស់តឿនថា សភាវៈដែលយើងគេចមិនផុតគឺ ចាស់
ឈឺ ស្លាប់ ព្រាត់ប្រាសនិងផលវិបាករបស់កម្មដែលខ្លួនបានធ្វើ
ហើយ ព្រះអង្គទ្រង់ដាស់តឿនឱ្យយើងពិចារណាជារឿយៗ ។



៥. មិនជំនាស់របស់អតីតភាព

អ្វីៗដែលជាអតីត បានកន្លងទៅហើយ ហៅឱ្យត្រឡប់
មកវិញមិនបានឡើយ ទោះជាខំស្រែកយំអង្វរសូមដោយ
ទុក្ខទោមនស្សយ៉ាងណាក៏ដោយ អតីតក៏គង់នៅតែជាអតីត
ដដែល ។

អ្វីៗដែលបានធ្វើហើយក្នុងអតីតនោះ យើងមិនអាច
ធ្វើសាជាថ្មីបានទេ បើបានធ្វើហើយក៏គឺជាការធ្វើហើយហ្នឹង
ឯង ។

តាមពិត អ្វីដែលថាធ្វើសាជាថ្មីនោះ គឺបានត្រឹមតែជា
ការកែខែប៉ុណ្ណោះ ដូចជាការធ្វើខុសទៅហើយត្រូវធ្វើសាថ្មី
គឺកែខែឱ្យបានត្រឹមត្រូវ និយាយខុសហួសទៅហើយ ខំប្រឹង
និយាយសាថ្មីដើម្បីឱ្យបានត្រឹមត្រូវ នេះជាការកែខែ ប៉ុន្តែអ្វី
ដែលខុសព្រោះការធ្វើ ឬព្រោះការនិយាយនោះ វាបានកន្លង
ទៅហើយ នឹងចាប់ទាញវាយកមកវិញដើម្បីកុំឱ្យវាយ៉ាងហ្នឹង

គឺមិនបានជាដាច់ខាត ព្រោះអតីតមិនអាចត្រឡប់មកជា
បច្ចុប្បន្នឡើយ ។

មនុស្សដែលធ្លាប់មានដំបៅហើយ តើនឹងថាមិនធ្លាប់
មានដំបៅយ៉ាងម៉េចកើតទៅ វាត្រូវតែជាដំបៅដែលបានកើត
ហើយនោះឯង ប៉ុន្តែ ស្នាមដំបៅមានឬមិនមាន ស្រេចហើយ
តែនៅលើការរក្សា ។ ស្នាមខាងផ្លូវចិត្តក៏ដូចគ្នា អ្វីដែលបាន
ធ្វើហើយ វាជាការធ្វើហើយ សុខឬទុក្ខវាក៏បានកន្លងទៅ
ហើយដែរ ។ នៅពេលនឹកត្រឡប់ទៅរករឿងរ៉ាវដែលកន្លង
ទៅហើយនោះ សុខឬទុក្ខវាក៏បានកើតឡើងសាជាថ្មីទៀត ប៉ុន្តែ
ហេតុការណ៍ផ្សេងៗនោះបានកន្លងទៅហើយ ប្រៀបដូចជា
ទឹកដែលបានហូរចុះទៅក្រោម គឺវាចេះតែហូរទៅ និងឆ្ងាយ
ទៅជានិច្ច ។

ព្រោះហេតុដូច្នោះ ការដែលយើងបានធ្វើអ្វីមួយខុស
និងបានបាត់បង់សាបសូន្យនូវអ្វីមួយនោះ ក៏សូមឱ្យវាកន្លង
ទៅចុះ កុំទុកដាក់រឿងដែលកន្លងទៅហើយ ឱ្យនៅដុតរោល
ខ្លួនឯងឥតប្រយោជន៍ កុំព្រមជាទាសៈរបស់អតីត កុំឱ្យអតីត

មកក្តីចង្អុលបេះដូង និងកុំអង្គុយជាមួយអតីតដោយចិត្តសៅ-
ហួងឱ្យសោះ ។

ចូរកុំយ៉ាងឬដាក់គុកខ្លួនឯងទុកជាមួយនឹងអតីតដោយ
ចិត្តក្តៅក្រហាយឡើយ ព្រោះវាជាការធ្វើទារុណកម្មខ្លួនឯង
ឥតប្រយោជន៍ ។ អតីតកាលទោះជាយ៉ាងណាក៏តាមតែវាចុះ
ប៉ុន្តែបច្ចុប្បន្ន និងអនាគត វានៅជារបស់យើង សូមឱ្យផ្ដើម
ធ្វើជាថ្មី សាងថ្មី ធ្វើបច្ចុប្បន្នឱ្យល្អជាទីបំផុត ដូច្នោះអនាគត
នឹងបានល្អជាប្រាកដ ។

បច្ចុប្បន្ននឹងក្លាយជាអតីតរបស់អនាគត ទើបត្រូវសាង
អនាគតដោយបច្ចុប្បន្នហ្នឹងឯង ។

មនុស្សខ្លះលិចចូលក្នុងអតីតដោយចិត្តសៅហួង រហូត
ដល់ខូចអស់នូវបច្ចុប្បន្ន ចំណែកអនាគតក៏ងងឹតស្កប់ឥតរស្មី
ព្រោះដូច្នោះ ចូរកុំជាទាសៈរបស់អតីត ពោលគឺកុំយកអតីតជា
ចៅហ្វាយនាយឡើយ ។

នៅក្នុងព្រះពុទ្ធសាសនា ព្រះអង្គទ្រង់បានទូន្មានថា
កិលេសជាតិណា ដែលមានអារម្មណ៍ជាអតីត កិលេសជាតិ

នោះចូររឹងស្ម័គ្រទៅ កង្វល់ក្នុងអនាគតចូរកុំមានដល់អ្នកឡើយ
បើអ្នកមិនប្រកាន់ក្នុងខន្ធជាបច្ចុប្បន្ននេះទេ អ្នកនឹងជាបុគ្គល
ស្ងប់ហើយត្រាច់ទៅ ។

មិនខ្លាយខ្វល់ក្នុងរឿងអនាគត មិនសោកសៅចំពោះ
អតីត ជាអ្នកឃើញស្នាត់សូន្យចាកសត្វក្នុងផស្សៈតាមទ្វារ
ទាំង ៦ យ៉ាងនេះ អត់មាននរណានាំទៅដោយការយល់ខុស
ឡើយ ។

ទឹក អាច ឱ្យ ទូក អណ្តែត ទៅមុខ
ជិះយាន បានសុខ ស្រណុក កាយា
តែទូក អាច លិច ចុះ ក្នុង ជលសា
ផ្តាច់បង់សង្ខារដោយសារទឹកដែរ។



៦. ហានិភ័យគ្រោះចំពោះទុក្ខ

ក្នុងជីវិតមនុស្សយើងម្នាក់ៗ រមែងមាននូវសេចក្តីទុក្ខ
ជាពិតប្រាកដ ។ សេចក្តីទុក្ខដែលព្រះដ៏មានព្រះភាគទ្រង់
ត្រាស់ហៅថាជាសភាវទុក្ខ គឺ ជរាទុក្ខ ព្យាធិទុក្ខ និងមរណ-
ទុក្ខ ។ សភាវទុក្ខនេះ សូម្បីតែព្រះអរហន្តក៏នៅតែធ្លាក់ចូល
ក្នុងអំណាចផងដែរ ដូច្នោះ ពិតជាមិនមានបុគ្គលណាក្នុង
លោកនេះ អាចគេចពីសភាវទុក្ខបានឡើយ ឱ្យតែមានជាតិ
កើតមកហើយ ។

មនុស្សលោកយើងដែលនៅមានឧបាទាន គឺសេចក្តី
ប្រកាន់មាំ មិនមែនមានតែសភាវទុក្ខប៉ុណ្ណឹងនោះទេ គឺនៅ
មានសេចក្តីទុក្ខច្រើនបែបច្រើនយ៉ាងទៀតណាស់ ដែលបាន
ចូលមកបន្ថែមលើសភាវទុក្ខ ឱ្យទៅជាទុក្ខដ៏ខ្លាំងក្លា ។


បើមិនមានឧបាទានទេ សេចក្តីទុក្ខក៏នៅត្រឹមតែជា
សភាវទុក្ខសុទ្ធជាប៉ុណ្ណោះ ដូចជាសភាពចាស់ជរាជាដើម បើ

ព្រមឱ្យចាស់ទៅតាមធម្មតារបស់សង្ខារ ក៏ជារឿងធម្មតានៃ
ការចាស់ជរា មិនមានរឿងអ្វីដែលត្រូវកើតទុក្ខតាមផ្លូវចិត្ត
ឡើយ ប៉ុន្តែ ដល់ទៅមានឧបាទាន ក៏បានទៅជារឿងភ័យខ្លាច
ចាស់ មិនចង់ចាស់ ព្រោះចាស់ទៅវាត្រូវអស់ស្អាត អស់
សង្ហា ដូច្នេះសេចក្តីទុក្ខក៏កើតឡើងភ្លាមទាន់ពេលដែរ ។

ក្រៅអំពីនេះ នៅមានសេចក្តីទុក្ខដែលកើតពីឧបាទាន
សុទ្ធាទៀត ដូចជាការប្រកាន់ថា គេជេរយើង គេនិយាយ
អាក្រក់ពីយើង គេធ្លាប់លើកតម្កើងសរសើរយើង ឥឡូវដូច
ម្តេចបានជាព្រងើយកន្តើយទៅវិញ យ៉ាងនេះជាដើម ហើយ
ក៏កើតទុក្ខតាមផ្លូវចិត្តទៅ ។ សេចក្តីទុក្ខបែបនេះ បើមិនគិត
ប្រកាន់ទេ វាពិតជាមិនមានឡើយ តែបើគិតប្រកាន់ វាក៏មក
ដល់ រឹតតែប្រកាន់រឹតតែទុក្ខ យ៉ាងនេះ ហៅថា ទុក្ខព្រោះ
ឧបាទាន ។

កាលដែលយើងវិគ្រោះវែកញែក យើងក៏បានដឹងថា
សេចក្តីទុក្ខណាកើតព្រោះឧបាទាន ដល់លះឧបាទាន ឬដក
ឧបាទានបានហើយ សេចក្តីទុក្ខនោះក៏រលត់ទៅភ្លាមដែរ ។

៧- កម្ពុតហេតុនៃទុក្ខចោល



យើងត្រូវស្វែងរកហេតុនៃសេចក្តីទុក្ខ សេចក្តីនេះចូល
ក្នុងគោលនៃអរិយសច្ច គឺទុក្ខអរិយសច្ច ដោយសេចក្តីថា
កាលមានទុក្ខយ៉ាងណាមួយកើតឡើង យើងត្រូវស្រាវជ្រាវ
រកហេតុ បើបានជួបប្រទះហើយត្រូវកម្ពុតបង់នូវហេតុ
នោះចោល ។

ទុក្ខខ្លះកើតមកពីការមិនបានសម្រេចដូចក្តីប្រាថ្នា ជា
ការខកចិត្តអស់សង្ឃឹម ។ មនុស្សដែលមានការខកចិត្តក្នុង
រឿងស្នេហា ភាគច្រើនគឺច្រើនតែបន្ទោសគេតែម្ខាងប៉ុណ្ណោះ
បន្ទោសថាគេមិនស្មោះត្រង់នឹងខ្លួន គេបោកប្រាស់ខ្លួនជាដើម
ម្ល៉ោះហើយក៏ទុក្ខទោមនស្ស និងខឹងក្រោធរហូតដល់ថ្នាក់
សម្លាប់ជីវិតគេ ឬសងសឹកគេដោយប្រការណាមួយ ដើម្បី
រំសាយកំហឹងរបស់ខ្លួន ។ កាលសម្លាប់គេឬព្យាបាទគេបាន
សមតាមប្រាថ្នាហើយ សេចក្តីទុក្ខមិនមែនរលត់ទៅនោះ

ឡើយ មានតែចម្រើនឡើងថែមទៀត ព្រោះជាការបង្កនូវ
ហេតុនៃសេចក្តីទុក្ខ ដូចជាការបន្ថែមខុសឱ្យដល់ភ្លើងដូច្នោះ
ឯង ។


ដោះស្រាយបញ្ហាមិនចំណុច វាប្រៀបបីដូចជាការ
លេបរបស់ស្លែងដើម្បីព្យាបាលរោគដូច្នោះដែរ សូម្បីសម
តាមបំណងក៏ពិតហើយ ប៉ុន្តែរោគមិនបានរម្ងាប់ទៅឡើយ
មានតែរើឡើងហើយធ្វើទុក្ខខ្លាំងលើសដើម ។ តាមពិត
ហេតុនៃសេចក្តីទុក្ខនេះ គឺសេចក្តីស្រឡាញ់ដែលនៅក្នុងចិត្ត
របស់ខ្លួនហ្នឹងឯង តើយើងគួរសំរកកើតទុក្ខ រង់ចាំឱ្យអ្នកដទៃ
ត្រឡប់មកស្រឡាញ់យើងវិញ ទើបយើងចាត់កើតទុក្ខឬយ៉ាង
ម៉េច ? តែបើយើងប្រើបញ្ហាពិចារណាការពិត យើងនឹង
ទទួលយកការពិត ហើយអប់រំចិត្តដើម្បីលះកាត់នូវសេចក្តី
ស្រឡាញ់ចោលចេញ សេចក្តីទុក្ខរមែងមិនមានឡើយ ។

មនុស្សប្រុសស្រីភាគច្រើន គឺច្រើនតែចាប់ហេតុខុស
ទើបមិនអាចដោះបញ្ហាបាន ។ រឿងដទៃផ្សេងទៀត ក្រៅ
ពីរឿងស្នេហានេះ ក៏មានទំនងដូចគ្នា ត្រូវព្យាយាមស្រាវជ្រាវ

រាវរកដើមហេតុឱ្យបានត្រឹមត្រូវ ហើយគប្បីកម្ចាត់នូវដើម
ហេតុនេះឱ្យអស់រលីងទៅ ទើបសេចក្តីទុក្ខវាលត់ទៅបាន ។

ធ្វើល្អបានល្អ

ធ្វើល្អបានល្អបវរភាសិត គុណធម៌ក្នុងចិត្តជីវិតឧត្តម
គុណធម៌ចម្រើនកើនព្រោះសន្សំ ស្មារតីខិតខំកសាងអាត្មា។
ថ្មភ្នំគល់ឈើដើរលើឥតក្រែង លុះដល់តាក់តែងវិចិត្រចនា
ឱ្យទៅជាព្រះពុទ្ធប្បដិមា មនុស្សក្នុងលោកាគោរពវន្ទា។
មនុស្សល្អធ្លាក់ខ្លួនដោយធម៌វិន័យ បដិបត្តិរាល់ថ្ងៃវិស័យអ្នកជា
កាយវាចាចិត្តស្ថិតស្ថាងគ្រប់គ្រា បដិបត្តិបូជាគ្រប់គ្នាផ្តុំធ្វើង ។



៨. មិនខ្លាចនរណៈនៃមាយាធម៌

មាយាធម៌គឺរឿងដែលជាមាយា មិនមែនសច្ចៈដែល
ពិតប្រាកដឡើយ ដូចជា លាភ យស សរសើរ សុខជាដើម
ដែលលាយត្រឡប់ទៅដោយអាមិស គីនុយ ឬគ្រឿងបោក
បញ្ឆោត ។ របស់ទាំងអស់នេះវាជារបស់នៅក្នុងលោក គេ
នាំគ្នាសន្មតឡើងតែប៉ុណ្ណោះ មិនពិតប្រាកដទេ ប្រៀបបីដូច
ជាល្ខោន ឬប្រៀបបីដូចជាការយល់សន្តិដូច្នោះឯង យកពិត
ប្រាកដអ្វីមិនបានឡើយ ។ អត់លាភ អត់យស និន្ទា ទុក្ខ ក៏
មានទំនងដូចគ្នាដែរ ។

លាភ គឺរបស់ដែលបានមកនោះឯង បុគ្គលដឹងថា
ជាលាភព្រោះពេញចិត្តក្នុងការបាននូវរបស់នោះ ឬព្រោះជា
របស់ដែលខ្លួនត្រូវការ បើមិនពេញចិត្ត ឬមិនត្រូវការទេ
កាលដែលបាននូវរបស់នោះមក ក៏មិនចាត់ទុកថាជាលាភដែរ
ត្រឡប់ទៅជាយល់ថា វាជាការ ឬជាគ្រឿងនាំឱ្យខ្វល់ទៅ

វិញ ។ ទោះបីវាជារបស់ដែលត្រូវការប្រាថ្នាចង់បានក៏ដោយ កាលដែលបានមកហើយក៏នៅមានទុក្ខជាប់តាម សិកសៀត មកជាមួយផងដែរ ។ អ្នកខ្លះត្រូវបាត់បង់ជីវិតព្រោះមានលាភ និងរក្សាការពារលាភ ខ្លះត្រូវមានទុក្ខសោកសៅ នៅពេល ដែលលាភនោះវិនាសទៅតាមធម្មតារបស់សង្ខារ នេះព្រោះ ការហូងហែងចង់ឱ្យលាភនៅជារបស់ខ្លួនរហូត ។

យស គឺភាពជាធំ (ឥស្សរិយយស) ការបានទទួល នូវសេចក្តីគោរពរាប់អាន ឬកោតក្រែង (កិត្តិយស) និងការ មាននូវបរិវារច្រើន (បរិវារយស) ទាំងអស់នេះគឺវាមាននូវ សេចក្តីសំខាន់ សម្រាប់អ្នកដែលត្រូវការប្រាថ្នាចង់បានតែ ប៉ុណ្ណោះ ឯចំណែកអ្នកដែលមិនត្រូវការវិញ បែរជាឃើញថា វាជារបស់គួរឱ្យខ្មាច ។

ជាការពិតប្រាកដណាស់ យសគឺជារបស់ដែលការ ទាញយកមកនូវទុក្ខកង្វល់គ្រប់យ៉ាង មិនថាតែយសបែបណា មួយនោះឡើយ ក្រែលែងជាងនោះទៅទៀត អ្នកដែលជាប់ ជំពាក់ប្រកាន់មាំក្នុងយស កាលណាមិនបានយសតាមដែល

គិតទុក ក៏ជាទុក្ខក្តៅក្រហាយ ហើយខឹងក្រោធរករឿងអ្នក
ដែលបាន មានចិត្តបូស្សាបំណងព្យាបាទតាមមកដុតចិត្តខ្លួន
ឯងទាំងយប់ទាំងថ្ងៃ ។ យសជារបស់ដែលគេសន្មតឱ្យ ជូរ
ផ្លាស់ប្រែប្រួលគ្រប់ពេល មិនមានភាពមាំទាំអ្វីក្នុងយសខ្លួន
ឯងឡើយ ប៉ុន្តែវាក៏មានឥទ្ធិពលគ្របសង្កត់បៀតបៀនចិត្ត
របស់មនុស្សសឹងតែទាំងអស់គ្នាក្នុងលោកនេះ ។

សរសើរ ក្នុងឋានៈជាមាយាធម៌ ព្រោះយើងទៅធ្វើ
ឱ្យត្រូវចិត្តគេ ឬព្រោះតែគេពេញចិត្តយើង គេក៏សរសើរយើង
ទៅ ហើយគ្រាកាលដែលគេមិនពេញចិត្ត គេក៏និន្ទាតាម
អធ្យាស្រ័យរបស់គេដែរទៅ ។ ចោរក៏ចេះសរសើរចោរផង
គ្នាដែរ ចោរដែលបានទទួលការសរសើរលើកតម្កើងដ៏ធំធេង
ក្រៃលែងគឺមេចោរ ឬមហាចោរ ដូចជាពូកែដឹកនាំកូនចោរ
ទៅប្លន់ មានល្បិចកលខ្ពស់ កោងកាចចិត្តដាច់ជាដើម ។

ថ្ងៃនេះគេសរសើរយើង ថ្ងៃស្អែកគេអាចនិន្ទាតិះ-
ដៀលយើង ។ ថ្ងៃនេះគេនិន្ទាតិះដៀលយើង ថ្ងៃស្អែកគេអាច
សរសើរយើង ។ ក្នុងថ្ងៃតែមួយ ពេលតែមួយ គេអាច

សរសើរយើងខ្លះ និងតិះដៀលយើងខ្លះ ដូច្នោះ មិនពិតប្រាកដ
មិនទៀងទាត់ មិនមាំមួន គួរឱ្យធុញទ្រាន់នឿយណាយមែន
ទែន ។

មនុស្សយើងត្រូវតែយល់ថា យើងបានល្អដោយសារ
គេសរសើរក៏ទេ យើងទៅជាមនុស្សអាក្រក់ព្រោះគេតិះដៀល
ក៏ទេដែរ តាមសេចក្តីពិត យើងល្អព្រោះធ្វើល្អ និងយើង
អាក្រក់ព្រោះធ្វើអាក្រក់ នេះជាច្បាប់ហេតុផល ។

ពាក្យសរសើរ និងពាក្យនិន្ទាតិះដៀលនោះ ខ្លះក៏ត្រូវ
នឹងការពិត ខ្លះទៀតក៏ខុសពីការពិតយ៉ាងច្រើន ដូច្នោះបើអ្នក
ណាសរសើរ យើងក៏កុំទាន់ត្រេកអរទទួលយក ព្រោះបើរវល់
តែត្រេកអរទទួលយកដោយខ្លះការពិចារណាសិននោះ យើង
ប្រាកដជាមិនអាចបានដឹងតាមសេចក្តីពិតថា គេសរសើរយើង
ត្រូវឬខុសនោះឡើយ ។ បើគេតិះដៀលយើងក៏កុំប្រញាប់ខឹង
ក្រោធឬទោមនស្សដោយខ្លះអំណត់អត់ធន់នោះ ព្រោះបើ
រវល់តែខឹងក្រោធឬហើយ យើងគឺមិនអាចនឹងបានដឹងថា គេ
តិះដៀលយើងត្រូវ ឬក៏ខុសនោះដែរ ។ ក្នុងស្មារតីកសាងខ្លួន

មនុស្សយើងត្រូវទទួលយកនូវពាក្យអ្នកដទៃ ទោះជាពាក្យ
សរសើរក្តី និន្ទាក្តីមកជាគ្រូ គឺយើងត្រូវទទួលយកដោយការ
ពិចារណាទៅតាមសេចក្តីពិត ។

ការបានទទួលពាក្យសរសើរច្រើន អាចធ្វើឱ្យអ្នកដែល
មានសតិបន្តិចបន្តួច រង្វេងឈ្នកនឹងខ្លួនឯង ហើយខូចខ្លួន
ទៅក៏មានដែរ ។ ត្រូវចាំថា « ពាក្យសរសើរ ដូចជាស្រា
នាំឱ្យស្រវឹង » ដូច្នេះត្រូវចេះទទួលដោយស្មារតី បើជាការពិត
ក៏ទុកជាថ្នាំសម្រាប់ជួយឱ្យមានកម្លាំងចិត្តធ្វើការងារល្អជាបន្ត
ទៀតទៅ « ពាក្យនិន្ទា ដូចជារបស់ល្ងីង មិនមាននរណា
ត្រូវការ តែបើពិចារណាដោយបញ្ញា អាចសម្រេចប្រយោជន៍
ដ៏ធំបាន » ។

សេចក្តីសុខ មានពីរយ៉ាងគឺ សុខដែលលាយដោយ
អាមិស ហៅថា សាមិសសុខ នេះម្យ៉ាង ឯសេចក្តីសុខម្យ៉ាង
ទៀត គឺសុខដោយមិនមានលាយដោយអាមិស ប្រាសចាក
អាមិស នេះហៅថា និរាមិសសុខ ។

អាមិសដែលនិយាយមកនេះ គឺគ្រឿងបោកបញ្ឆោត

និយាយឱ្យចំគឺជានុយ បានដល់ រូប សំឡេង ក្លិន រស និង
គ្រឿងសម្ផស្សផ្លូវកាយ ដែលជាទីប្រាថ្នា ជាទីព្រេកអរ ជាទី
ពេញចិត្ត ។ សុខដែលលាយទៅដោយអាមិសនេះឯង ដែល
ជាមាយាធម៌ ព្រោះលាយទៅដោយទុក្ខ ដូចត្រីដែលមានផ្ទឹង
អ្នកដែលបរិភោគមិនប្រយ័ត្ន រមែងបានដល់នូវសេចក្តីទុក្ខ
ព្រោះផ្ទឹងត្រីស្លាក់ក ម្យ៉ាងទៀតសុខនេះឯងមិនទៀង មិន
យឺនយូរ មិនបិតថេរ ដូរផ្លាស់ទៅជាទុក្ខបានដោយងាយ ។

សុខរបស់មនុស្សម្នាក់ អាចជាទុក្ខរបស់មនុស្សម្នាក់
ទៀត ។ ក្នុងខណៈដែលមនុស្សម្នាក់ស្វែងរកសេចក្តីសុខ
មនុស្សម្នាក់ទៀតត្រូវបាត់បង់នូវសេចក្តីសុខ ព្រោះបានទទួល
រងនឹងគណ្ណាប្រាថ្នាសុខរបស់គេ។ អ្នកស្វែងរកនូវសេចក្តីសុខ
ដូចនេះ គឺជាការសាងកម្មពៀរ ព្រោះជាការស្វែងរកនូវ
សេចក្តីសុខលើសេចក្តីទុក្ខរបស់អ្នកដទៃ ខ្លះមេត្តាត្រាប្រណី
ខ្លះការយកខ្លួនឯងជាឧបមា ។

បុគ្គលអ្នកប្រាថ្នាសេចក្តីសុខ ដែលសេចក្តីសុខនោះជា
សាមិសសុខ គឺត្រូវស្វែងរកពីខាងក្រៅយកមក រមែងប្រព្រឹត្ត

ទៅមិនបានឡើយ ដែលថាឱ្យសមតាមសេចក្តីប្រាថ្នា គ្រប់
ពេលគ្រប់គ្រានោះ គឺវារមែងមាននូវឧបសគ្គជាគ្រឿងរារាំង
ដែលជាហេតុនាំឱ្យកើតទុក្ខ ។ សេចក្តីសុខដែលស្វែងរក
ពីខាងក្រៅ មិនអាចធ្វើឱ្យគ្រប់គ្រាន់បានតាមសេចក្តីត្រូវការ
របស់ខ្លួនឡើយ ។ កាលបើដូច្នោះ គេរមែងស្រេកឃ្លានចំពោះ
សេចក្តីសុខជានិច្ច ហើយរឹងរឹតតែស្រេកឃ្លានខ្លាំងឡើងថែម
ទៀតផង ប្រៀបដូចជាគេផឹកទឹកប្រៃក្នុងមហាសមុទ្រដូច្នោះ
ឯង ។ គេចេះតែស្វែងរកជាបន្តទៅហាក់ដូចជាមិនចេះស្លាប់
ទីបំផុតគេមិនអាចជួបនូវចំណុចគ្រប់ ចំណុចផ្អែកនោះឡើយ
ហើយក៏បានលាចាកលោកនេះទៅទាំងមិនសុខចិត្ត ។

សាមិសសុខនេះ ច្រើនតែមានទុក្ខជាដើមទុន ពេល
ខ្លះក៏បានសមតាមប្រាថ្នា អាចទូទាត់នឹងដើមទុនដែលជា
សេចក្តីទុក្ខ ឬក៏អាចបានកម្រៃខ្លះបន្តិចបន្តួច តែពេលខ្លះ គឺ
មិនអាចបានសេចក្តីសុខតាមសេចក្តីប្រាថ្នានោះឡើយ ម៉្លោះ
ហើយត្រូវខាតទុន មានតែសេចក្តីទុក្ខទ្វេគុណ ពោលគឺជួញ
បានតែសេចក្តីទុក្ខ ។

ចំណែកសេចក្តីសុខដែលកើតឡើងក្នុងចិត្តដោយគុណ
ធម៌ ឬដោយសេចក្តីស្ងប់ រមែងជាសេចក្តីសុខពិត ជាកម្រៃ
របស់ជីវិត មិនលាយច្រឡំដោយទុក្ខ ឬមិនមានទុក្ខជាប់មក
តាមក្រោយឡើយ ពោលគឺមិនមែនជាមាយាធម៌ទេ ។

រួមសេចក្តីមក លោកធម៌ទាំង ៨ គឺ លាភ អលាភ
យស អយស និន្ទា សរសើរ សុខ ទុក្ខ ជាមាយាធម៌ បញ្ឆោត
ឱ្យមនុស្សរង្វេង ជ្រប់នៅ ជាប់នៅ ។ ផលដែលជាប់តាម
ក្រោយមកគឺ សេចក្តីទុក្ខ សេចក្តីក្តៅក្រហាយ ។ ការអប់រំ
ចិត្តឱ្យនៅពីលើរបស់ទាំងអស់នេះ មិនឱ្យចិត្តនៅជាទាសៈ
តទៅទៀត នេះគឺជាសេចក្តីសម្រេចដ៏ពិតប្រាកដនៃជីវិត ។

បព្វជិតល្អ

ព្រះចន្ទខាងខ្នើតបង្កើតរស្មី ថ្ងៃពេញបូណ៌មីរាត្រីភ្លឺថ្លា
បព្វជិតព្យាយាមបំពេញសិក្ខា លម្អសាសនាដូចខែខាងខ្នើត។



៩. ភាពជាអ្នកមានហេតុផល

សូមឱ្យពុទ្ធបរិស័ទច្បាស់លាស់ក្នុងចិត្ត ឆ្លងក្នុងចិត្តឥតសង្ស័យថា « អ្វីៗទាំងអស់ក្នុងលោកប្រព្រឹត្តទៅតាមហេតុតាមបច្ច័យ » ។ យើងមិនអាចជ្រើសរើសយកនូវអ្វីៗតាមសេចក្តីពេញចិត្តបានឡើយ ។ មានហេតុមានបច្ច័យយ៉ាងណា វារមែងប្រព្រឹត្តទៅយ៉ាងនោះ ។ កាលមានហេតុមានបច្ច័យឱ្យសុខ សេចក្តីសុខក៏កើតឡើង កាលមានហេតុមានបច្ច័យឱ្យទុក្ខ សេចក្តីទុក្ខក៏កើតឡើង ។ មានហេតុមានបច្ច័យឱ្យចម្រើនក៏ចម្រើនទៅ មានហេតុមានបច្ច័យឱ្យអ្វីៗណាកើត អ្វីៗនោះរមែងកើតតាមហេតុតាមបច្ច័យហ្នឹងឯង ។

អ្វីៗទាំងអស់ដែលជាសង្ខតធម៌មានបច្ច័យតាក់តែងឱ្យកើតឡើង រមែងមិនជាឥស្សរៈដោយខ្លួនឯងឡើយ ត្រូវជាប់ទាក់ទងនឹងបច្ច័យ មានការប្រែប្រួលជាក់ណាស់ និងមិនប្រព្រឹត្តទៅតាមសេចក្តីប្រាថ្នាត្រូវការរបស់បុគ្គលណាទេ ។

បើគ្រប់យ៉ាងប្រព្រឹត្តទៅតាមសេចក្តីប្រាថ្នារបស់បុគ្គលហើយ
នោះ តើអ្នកណាក្រ អ្នកណាមានរោគ អ្នកណាមិនស្អាត
ហើយអ្នកណាដែលមានទុក្ខ ព្រោះគ្រប់គ្នាប្រាថ្នាបាននូវទ្រព្យ
សម្បត្តិ ប្រាថ្នាសុខភាពបរិបូណ៌ ប្រាថ្នាស្អាត ប្រាថ្នាសុខ តែ
នេះដោយហេតុថា របស់ទាំងអស់ប្រព្រឹត្តទៅតាមហេតុតាម
បច្ច័យ ទើបយើងមិនអាចបានតាមប្រាថ្នាថា របស់នេះចូរ
ទៅជាយ៉ាងនោះចុះ ចូរកុំជាយ៉ាងនេះដូច្នោះឡើយ ។ ដែល
មានខ្លះប្រព្រឹត្តទៅតាមសេចក្តីប្រាថ្នានោះ ដូចជាយើងប្រាថ្នា
នឹងក្រោកឡើងហើយដើរទៅ យើងក៏បានក្រោកឡើងហើយ
ដើរទៅបានមែន នេះព្រោះមានហេតុមានបច្ច័យដល់ព្រម
ប្រសិនបើខ្លះហេតុខ្លះបច្ច័យ ប្រាកដជាដើរទៅពុំបានឡើយ
ដូចជា អ្នកជំងឺខ្លះដែលប្រាថ្នានឹងក្រោកអង្គុយ ប៉ុន្តែមិនអាច
ក្រោករួចបាន ។

ការមាននូវមនសិការ ឆ្លង់ចិត្តចុះស៊ប់ទៅក្នុងលក្ខណៈ
ពិតរបស់សង្ខារ ចារបស់ទាំងឡាយទាំងពួងប្រព្រឹត្តទៅតាម
ហេតុតាមបច្ច័យ ហើយលះបង្គំនូវសេចក្តីប្រកាន់ចោលបាន

នេះរាប់ថាជាថ្មីដ៏ប្រសើរ សម្រាប់បំបាត់នូវសេចក្តីទុក្ខក្តៅ
តាមផ្លូវចិត្ត ។ ព្រះសម្មាសម្ពុទ្ធទ្រង់ត្រាស់សម្តែងថា ការមិន
មានកង្វល់ ការមិនប្រកាន់ នោះឯងគឺជាទីពឹងដ៏ប្រសើររបស់
អ្នកដែលនៅក្នុងមហាសាគរគឺវដ្តសង្សារ មិនមានទីពឹងអ្វីដទៃ
ក្រៅអំពីនេះឡើយ ។

យើងគប្បីធ្វើជាមនុស្សដឹងហេតុផល គុណធម៌មួយ
នេះជួយឱ្យចិត្តស្ងប់រម្ងាប់បានច្រើនណាស់ ព្រោះយល់ព្រម
ទៅតាមការពិតថា ផលរមែងមកតាមហេតុ ឬហេតុបង្កឱ្យ
កើតផល ។ ផលល្អឬផលអាក្រក់ដែលយើងបានទទួលនោះ
រមែងជាប់ទាក់ទងមកអំពីហេតុ ហេតុល្អបង្កឱ្យកើតផលល្អ
ហេតុអាក្រក់បង្កឱ្យកើតផលអាក្រក់ ហើយហេតុនោះៗយើង
ជាអ្នកធ្វើដោយខ្លួនឯង យ៉ាងហោចណាស់ក៏មួយចំណែកធំ
ដែរ ដែលយើងជាអ្នកធ្វើនោះ ។ នៅពេលដែលបានទទួល
ផលល្អ មនុស្សយើងច្រើនតែប្រញិបប្រញាប់ទទួលយកដោយ
ក្តីរករាយ និងគិតថាជាលទ្ធផលនៃការងារដែលខ្លួនបានធ្វើ
ប៉ុន្តែ នៅពេលដែលបានទទួលផលអាក្រក់វិញ ហេតុដូចម្តេច

បានជាមិនសូវសុខចិត្តព្រមទទួល ហើយច្រើនតែទម្លាក់ទោស
ទៅឱ្យអ្នកដទៃទៀតផង ថាជាអ្នកបង្កហេតុនោះៗទៅវិញ ។

មនុស្សមានហេតុផល រមែងមានចិត្តធ្ងន់ រឹងប៉ឹង
ប្រាកដច្បាស់លាស់ ហើយព្រមទទួលយកទាំងផលល្អ ទាំង
ផលអាក្រក់ ។ ការព្រមទទួលយកនូវហេតុផលតាមសេចក្តី
ពិតនោះឯង គឺជាកូនសោដ៍សំខាន់សម្រាប់ចាក់ចូលទៅរក
ការដោះស្រាយនូវបញ្ហា ដែលសុទ្ធតែជាបញ្ហាលំបាកៗក្នុងការ
ដោះស្រាយ ប្រសិនបើមិនព្រមទទួលយកការពិតទេនោះ។

ពាក្យថាមនុស្សមានហេតុផល ដោយសេចក្តីថាជា
មនុស្សដឹងហេតុដឹងផលហ្នឹងឯង គឺរមែងជាអ្នកសម្លឹងមើល
ហេតុផលដោយជុំវិញ និងដោយសព្វគ្រប់ ។ មិនមែនត្រឹមតែ
ហេតុផលផ្ទាល់ខ្លួនប៉ុណ្ណោះទេ ដែលមនុស្សមានហេតុផល
បានយល់ដឹងនោះ ទោះហេតុផលរបស់អ្នកដទៃក៏ដោយ ក៏គេ
រមែងយល់ដឹងបានតាមការពិតផងដែរ ។ មនុស្សមានហេតុ
ផល រមែងព្រមទទួលនូវការចាំបាច់របស់អ្នកដទៃ ដែលអ្នក
ដទៃនោះ គេត្រូវធ្វើតាមការចាំបាច់របស់គេ ។ ប្រសិនបើ

យើងមិតនៅក្នុងសីភាពដូចជាគេ យើងក៏អាចធ្វើដូចគេដែរ។
មនុស្សម្នាក់ៗមានការចាំបាច់ក្នុងជីវិតមិនដូចគ្នាឡើយ ហើយ
ច្រើនតែ ព្រមចាញ់ចំពោះការចាំបាច់របស់ខ្លួនឯងនោះទៀត
ផង ។ ការចាំបាច់បានចាប់បង្ខំឱ្យត្រូវតែធ្វើយ៉ាងនោះ ដើម្បី
ដោះស្រាយ ឬកែខែបញ្ហារកផ្លូវចេញពីភាពទាល់ច្រកសិន ។
នៅក្នុងសេចក្តីនេះ មនុស្សអ្នកមានហេតុផលរមែងមិនអាង
ដល់ការចាំបាច់ ហើយប្រព្រឹត្តធ្វើនូវអំពើឆ្គាំឆ្គងនោះឡើយ
ព្រោះបើចេះតែអាងដល់ការចាំបាច់ ហើយធ្វើនូវអំពើអាក្រក់
អីចឹង អ្នកណាក៏អាងបានគ្រប់គ្រា និងអាចអាងទៅគ្រប់រឿង
ទៀតផង ។

នៅពេលដែលមានរឿងចម្លែក ឬរឿងអាថ៌កំបាំងអ្វី
មួយមនុស្សយើងត្រូវការចង់ដឹងហេតុផលខ្លាំងណាស់ ព្រោះ
ជាធម្មតារបស់មនុស្សយើង គឺរមែងត្រូវការចង់ដឹងហេតុផល
តែងតែស្រាវជ្រាវរកហេតុផល ។ ហេតុផលមិនមែនងាយ
យល់ឡើយ ព្រោះហេតុផលជារឿងអាថ៌កំបាំងកប់ជ្រៅទៅ
ក្នុងធម្មជាតិ ។ ការឃើញហេតុហើយគិតដៅទៅរកផលក្តី

ការឃើញផលហើយស្រាវជ្រាវរាវទៅរកហេតុក្តី រមែងមាន
ការលំអៀងខុសអំពីការពិត ព្រោះហេតុតែខ្លះបញ្ហា មានការ
យល់ខុសទៅនៅក្នុងហេតុផលនៃធម្មជាតិនោះៗ ដោយប្រ-
ការផ្សេងៗ ច្រើនបែបច្រើនយ៉ាង ។

សូម្បីតែហេតុផលក្នុងបច្ចុប្បន្ន ក៏គង់នឹកដៅទៅត្រូវ
ភ្នាក់ប្លាតផងដែរ តិចលើកណាស់ដែលនឹកដៅទៅត្រូវបាន
ប្រាកដ ព្រោះមុននឹងផលកើតឡើង គឺនៅរវាងហេតុនឹងផល
នោះ ត្រូវមានហេតុដទៃជ្រៀតជ្រែកចូលមក ធ្វើឱ្យផលដែល
សង្ឃឹមនោះត្រូវដូរផ្លាស់ ។ ការងារស្រែចំការ មុខជំនួញជួញ
ដូរ ។ល។ រមែងមានហេតុដទៃជ្រៀតជ្រែកចូលមក ធ្វើឱ្យ
ផលដែលយើងនឹកសង្ឃឹមត្រូវប្រែប្រួលអស់ តួយ៉ាង ដូចជា
អ្នករៀនម្នាក់ជាសិស្សពូកែ មានសតិបញ្ញាល្អ មានការប្រព្រឹត្ត
ត្រឹមត្រូវ សុខភាពមាំមួននិងជាប់លេខ ១ នៅក្នុងការប្រលង
សាកទៀតផង នេះគឺជាហេតុ ។ អាស្រ័យទៅលើហេតុនេះ
ឯង យើងក៏បានដៅទៅរកផលថា សិស្សម្នាក់នេះ ពិតជា
ប្រលងជាប់ហើយបានពិន្ទុល្អទៀតផង។ លុះដល់ពេលប្រលង

សិស្សម្នាក់នេះឯងបែរជាបានពិន្ទុតិច ហើយត្រូវរៀនត្រួត
ថ្នាក់ជាបន្តទៀត ពោលគឺប្រលងធ្លាក់ហ្នឹងឯង ។ ដែលទៅជា
យ៉ាងនេះ វាអាចមកអំពីពេលមុនប្រលង និងពេលកំពុងតែ
ប្រលងនោះ សិស្សម្នាក់នេះ មានការមិនស្រួលផ្លូវកាយ ឬ
មិនសប្បាយផ្លូវចិត្ត អាចមានរឿងនាំឱ្យមានកង្វល់ក្នុងចិត្ត
ច្រើន ដែលជារឿងនៅក្នុងក្រុមគ្រួសារ ដូច្នោះជាដើម ។ នេះ
គឺជាហេតុផលដែលជ្រែកចូលមក ហើយបានធ្វើឱ្យផលដែល
យើងគិតដៅទុកនោះ មានការដួរផ្លាស់ ។ នៅមានតួយ៉ាង
ច្រើនទៀតណាស់ ដែលក្នុងរឿងរ៉ាវនោះៗ បង្កប់ទៅដោយ
ហេតុផលអាថ៌កំបាំង ព្រោះហេតុដូច្នោះហើយ ទើបនៅក្នុង
លោកនេះ មានអ្នកយល់ខុសដោយប្រការផ្សេងៗ ច្រើនបែប
ច្រើនយ៉ាង ។

ការហ្វឹកហាត់អប់រំខ្លួន ឱ្យបានទៅជាមនុស្សមាន
ហេតុផល ឬជាមនុស្សយល់ដឹង ធ្វើអ្វីៗតែងគិតគូរហេតុផល
ឱ្យបានច្បាស់លាស់ជាមុននោះ គឺមានគោលសំខាន់ៗច្រើន
ប្រការដូចជា :

-ហាត់ពិគ្រោះពិចារណាចំពោះរឿងរ៉ាវផ្សេងៗ ដែល
បានរៀនដឹង និងបានស្តាប់បានឮមក ។ ពិគ្រោះពិចារណា
ឱ្យបានយល់ហេតុផលនៃរឿងនោះៗ អាចជាការហាត់គិត
លេងៗ ទៅក៏បានដែរ ។

-រៀនអប់រំទូន្មានចិត្តឱ្យត្រង់ រៀរចាកនូវអគតិ ៤យ៉ាង
គឺមិនលំអៀងព្រោះស្រឡាញ់ មិនលំអៀងព្រោះស្តាប់ មិន
លំអៀងព្រោះល្ងង់ និងមិនលំអៀងព្រោះការភ័យខ្លាច ។

-ព្យាយាមស្តាប់ពាក្យអប់រំទូន្មានឱ្យបានច្រើន បើឆ្ងល់
ឱ្យចេះសួរ និងចេះធ្វើទុកក្នុងចិត្តចាប់យកហេតុផលពីគ្រប់
ហេតុការណ៍ផ្សេងៗ ដែលកើតឡើងចំពោះខ្លួនឯង និងកើត
ឡើងចំពោះអ្នកដទៃ ។

មនុស្សដែលយល់ដឹងអំពីហេតុផលច្បាស់ រមែងលះ
បង់នូវបាបអកុសលក្នុងខ្លួន ជាអ្នកមិនមាននូវឥស្សា គឺការ
ច្រណែននឹងលាភយសរបស់អ្នកដទៃឡើយ ។ ជាការពិត
ហើយ មនុស្សយើងគ្រប់គ្នាព្រមទាំងធម្មជាតិទាំងអស់ សុទ្ធ
តែមានហេតុផលរឿងៗខ្លួន និងផ្សេងៗគ្នា ដូច្នេះយើងមិន

អាចមានលាភ ម៉ានយស ឬមាននូវអ្វីៗទាំងអស់ឱ្យដូចជាអ្នក
 ដទៃបានទេ។ មនុស្សដែលយល់អំពីហេតុផលតាមសេចក្តីពិត
 មិនច្រណែន មិនទាមទារនូវសម្បត្តិអ្វីៗដែលអ្នកដទៃគេមាន
 បាននោះឡើយ ក៏ដូចជាមិនច្រណែន មិនទាមទារនូវជំងឺពី
 អ្នកឈឺ ឬវិបត្តិភយន្តរាយផ្សេងៗទៀតដែលអ្នកដទៃត្រូវបាន
 ទទួលនោះដែរ ។ ជាធម្មតារបស់មនុស្សដែលមិនយល់អំពី
 ហេតុផលរមែងមាក់ងាយអ្នកដែលទាបជាងខ្លួន ហើយរមែង
 ច្រណែននឹងអ្នកដែលខ្ពស់ជាងខ្លួន ។ ដូច្នេះដើម្បីកម្ចាត់បង់
 នូវការមាក់ងាយអ្នកដទៃ និងសេចក្តីច្រណែន គប្បីសិក្សា
 ពិចារណាឱ្យយល់ពីហេតុផលរបស់ជីវិត និងហេតុផលរបស់
 ធម្មជាតិគ្រប់យ៉ាង គឺគប្បីឱ្យតាំងនៅក្នុងភាពជាអ្នកដែល
 មានហេតុផលហ្នឹងឯង ។



១០_ការសម្លឹងគុណនិងទោស

ការសម្លឹងគុណនិងទោសនោះ បានដល់គុណ និង ទោសនៃអ្វីៗ ដែលមានការទាក់ទងនឹងយើង គឺយើងត្រូវ សម្លឹង ត្រូវសិក្សាសង្កេតពិនិត្យឱ្យបានយល់ដឹងច្បាស់ ។

ជាធម្មតារបស់ផ្សេងៗនៅក្នុងលោក ដែលជាសង្ខត- ធម៌មានបច្ច័យតាក់តែង ឬនៅក្នុងលោកដែលជាលោកធម៌ មានលាភមានយស សរសើរសុខ ប្រកបដោយភាពបោក- ប្រាស់ រមែងមានទាំងគុណនិងទោសលាយច្រឡំនៅជាមួយ ប្រៀបដូចជាត្រីដែលមានឆ្អឹង ។ អ្នកបរិភោគត្រីដែលមាន ឆ្អឹងនៅពីក្នុង គប្បីប្រយ័ត្នប្រយែងឱ្យណាស់ ដើម្បីកុំឱ្យស្លាក់ ឆ្អឹងនឹងក ។ ចំពោះអ្វីៗទាំងអស់ដែលជាអាមិស (នុយ របស់ បញ្ឆោត) ជាពិសេសគឺរបស់ណាដែលយើងចូលទៅរក ឬ ដែលចូលមករកយើង កាលដែលយើងមានការសម្លឹងពិនិត្យ ឃើញគុណនិងទោសហើយ ជាឧបការៈជួយឱ្យយើងមិនជាប់

ជំពាក់ចិត្ត មិនវង្វេងក្នុងរបស់ទាំងអស់នោះ ។ តាមសភាព
នៃរបស់ទាំងអស់ដែលជាអាមិសនោះ វាតែងតែទម្លាយនូវ
សេចក្តីសុខស្របរបស់ចិត្ត ព្រោះថាវាជាអារម្មណ៍ធ្វើឱ្យចិត្ត
ញាប់ញ័រជានិច្ច ដូចទឹកដែលត្រូវកម្រើកញ័រដោយសារខ្យល់
បក់ ឬដោយសារវត្ថុដែលបុគ្គលបោះចូលទៅដូច្នោះឯង ។

សូមលើកតួយ៉ាង ដើម្បីសេចក្តីជាក់ច្បាស់ក្នុងរឿង
គុណនិងទោសនៃអ្វីៗផ្សេងៗនោះ ដែលយើងមានការជាប់
ទាក់ទងជាមួយ ដូចជា មនុស្សដែលយើងស្រឡាញ់ ពិត
ណាស់ មនុស្សដែលយើងស្រឡាញ់ គេបានឱ្យសេចក្តីសុខ
សេចក្តីរីករាយដល់យើង គឺនៅពេលដែលគេនៅជិត នៅក្បែរ
នៅជាមួយនឹងយើង គេបានសន្តិភាពសាសងដោយពាក្យសម្តី
ផ្អែមល្ហែម ជាវាចាទឹកឃ្មុំ ក៏ប៉ុន្តែវាជាទុក្ខនៅពេលត្រូវប្រាត់
ចាក ត្រូវនឹក ត្រូវអាល័យដល់គេ ឬក៏ត្រូវសង្ស័យព្រមដោយ
ការភ័យព្រួយថា គេនឹងឈប់ស្រឡាញ់យើង ឬម្យ៉ាងទៀត
ព្រួយបារម្ភ ក្រែងមានអ្នកដទៃណា មកចែកសេចក្តីស្រឡាញ់
យកទៅ ។ ព្រោះហេតុតែសេចក្តីស្រឡាញ់ទើបហូរហែង

ម៉្លោះហើយ ចិត្តរបស់យើងត្រូវជាប់ជំពាក់ខ្លាំង ហាក់ដូចជា
ជាប់តាមទៅជាមួយ នៅពេលដែលមនុស្សជាទីស្រឡាញ់
នោះឯងបានឃ្លាតទៅឆ្ងាយ ឬ ហាក់ដូចជាមកតែរូបកាយ
នៅពេលឃ្លាតឆ្ងាយបែកពីមនុស្សដែលខ្លួនស្រឡាញ់ នេះគឺជា
ចំណែកដែលមានទោស ។

ក្នុងរឿងយសស័ក្តិ សម្បត្តិនិងបរិវារ ក៏ដូចគ្នាដែរ
រមែងមានទាំងគុណនិងទោសលាយច្រឡំគ្នា ។ ពេលដែល
បានទទួលនូវចំណែកដែលជាគុណ យើងក៏សប្បាយរីករាយ
ប៉ុន្តែលុះដល់ពេលបានទទួលនូវចំណែកដែលជាទោសវិញ ក៏
សោកសៅដល់នូវការខូចចិត្ត នេះជារឿងធម្មតាដែលតែងតែ
មានក្នុងមនុស្សលោក ។

នៅក្នុងសេចក្តីនេះ សម្រាប់អ្នកដែលបានហ្វឹកហាត់
អប់រំចិត្តល្អហើយ បានពិចារណាទាំងផ្នែកគុណ ទាំងផ្នែក
ទោសនៃអ្វីៗនោះ ដោយការពិចារណារឿយៗ លុះដល់ពេល
បានទទួលនូវចំណែកដែលជាទោស ក៏មានសេចក្តីអត់ធន់
មានចិត្តស្ងប់ស្ងៀម ព្រោះបានពិចារណាឃើញថា ឥឡូវនេះ

ចំណែកដែលជាទោស បានប្រាកដឡើងហើយ នេះគឺជា
 សេចក្តីពិតនៃលោក គឺសង្ខារលោក ឬលោកធម៌ ។ ការមាន
 នូវសតិបញ្ញាដឹងទាន់ត្រឹមតែប៉ុណ្ណោះ ក៏អាចរក្សានូវសេចក្តី
 ស្ងប់ចិត្តបាន ម៉្លោះហើយចិត្តក៏បិទនៅក្នុងសភាពជាសុខ ។

អំណោយធម្មជាតិ

ធម្មជាតិធ្វើកិច្ចសង្គ្រោះលោកា រស្មី សុរិយា បំភ្លឺ ទ្វីប លោក
 ភ្លៀងធ្លាក់ដីទ្រវាយោបក់បោក នាំឱ្យសត្វលោកកើតមកធ្វើការ។
 មានស្រែមានស្រូវរដូវប្តូរផ្លាស់ រុក្ខជាតិច្រើនណាស់បង្កើតផល
 ពួកឈើ ជាថ្នាំ ឱ្យ សុខ កាយា មនុស្ស ក្នុង លោកាគិតថាឱ្យអ្វី ។
 ខ្មោចសត្វតិរច្ឆានគង់ជាអាហារ តែ កុំ គិត ថា សត្វ ជា ចំណី
 រីឯសាច់មនុស្សអ្នកណាគេដី មនុស្សត្រូវ ប្រណីឱ្យអភ័យសត្វ។

កើតមកជាមនុស្ស ខ្ពស់ព្រោះគុណធម៌
 បារមី តាំង គភី បាបកម្ម ត្រូវ កាត់
 ប្រសូត ចាក ភព និព្វាន សម្បត្តិ
 មនុស្សត្រូវហ្វឹកហាត់ទើបបានប្រសើរ។



១១-ចេះមើលឱ្យឃើញផ្នែកល្អ

បុគ្គលដែលមានការទាក់ទងជាមួយនឹងយើង ឬហេតុការណ៍ដែលកើតឡើងដល់យើង គឺយើងគួរព្យាយាមសម្លឹងមើលដោយការយកចិត្តទុកដាក់ដល់បុគ្គលនោះ និងហេតុការណ៍ផ្សេងៗនោះ ក្នុងផ្នែកល្អតាមសមត្ថភាព ។ បើយើងចេះសម្លឹងមើល និងចេះស្រាវជ្រាវរកផ្នែកល្អរបស់បុគ្គលនោះ ឬហេតុការណ៍នោះ យើងនឹងបាននូវប្រយោជន៍ជាពិតប្រាកដ។ បុគ្គលខ្លះទោះបីមានចំណែកអាក្រក់ ខូចកាច់ដ៏ច្រើនក៏ពិតមែនហើយ តែក៏គង់មាននូវចំណែកល្អខ្លះ បើយើងចេះជ្រើសរើសយកដោយការត្រួតត្រាពិនិត្យ ប្រកបដោយសុភវិនិច្ឆ័យ ។ ដើមឈើដោយទូទៅ រមែងមានប្រយោជន៍មិនដូចគ្នា ហើយអ្នកណាដឹងនូវប្រយោជន៍នៃដើមឈើនោះ ត្រង់ចំណែកណាក៏នាំយកនូវចំណែកត្រង់នោះឯងមកធ្វើជាប្រយោជន៍ទៅ ។ ដើមឈើខ្លះមានប្រយោជន៍គ្រប់ចំណែកទាំងអស់ ទាំងឫស

ទាំងដើម ទាំងស្រែក ទាំងស្រាយ ទាំងខ្លឹម ទាំងផ្កា ទាំងស្លឹក
និងទាំងផ្លែ ហើយសុទ្ធតែជាប្រយោជន៍សំខាន់ៗទៀតផង
ប៉ុន្តែចំណែកណាត្រូវបានជាប្រយោជន៍ក្នុងផ្នែកណានោះ គឺ
ស្រេចហើយតែការចេះដឹងនិងការយល់របស់យើង ។

មនុស្សខ្លះ ពិតហើយថាគេជាមនុស្សអាក្រក់សឹងតែ
ទាំងអស់ គឺទាំងកាយទាំងវាចាចិត្ត តែគេក៏បានមកជាតួយ៉ាង
សម្រាប់ឱ្យយើងឃើញទៅតាមសេចក្តីពិតថា ធ្វើយ៉ាងហ្នឹងវា
មិនល្អ វាជាការអាក្រក់ ដូច្នេះបើយើងមិនចង់ឱ្យខ្លួនយើងទៅ
ជាមនុស្សអាក្រក់ទេ យើងមិនត្រូវធ្វើដូច្នោះឡើយ ។ នេះជា
ប្រយោជន៍ដែលយើងត្រូវបានទទួល ពីសភាពនៃអំពើអាក្រក់
ដែលបានប្រាកដឱ្យយើងមើលឃើញច្បាស់ ទាំងដែលយើងក៏
ជាមនុស្សចេះសម្លឹងមើលផងទៀត ។

ហេតុការណ៍ខ្លះដែលបានកើតឡើងដល់យើង ក្នុង
ពេលដំបូង យើងអាចឃើញថាជារឿងអាក្រក់ ជារឿងគ្រោះ
កាចដ៏ក្រៃលែង តែលុះដល់ពេលដែលយើងបានអាស្រ័យនូវ
បញ្ញា ពិចារណារកផ្លូវដោះស្រាយ ព្រមដោយការបាននូវ

កម្លាំងចិត្តដ៏មាំមួនសម្រាប់ប្រឹងប្រែង ព្យាយាមក្នុងការដោះស្រាយផងទៀតនោះ ហេតុការណ៍ដែលថាអាក្រក់ហ្នឹងឯងក៏បានធ្វើឱ្យយើងសម្រេចនូវប្រយោជន៍ដ៏ច្រើន ។ ព្រោះហេតុដូច្នោះហើយ ដើម្បីសេចក្តីស្ងប់ស្ងុះនៃចិត្តសន្តានរបស់យើង គឺយើងត្រូវចេះសម្លឹងមើលហេតុការណ៍ផ្សេងៗ នៅក្នុងផ្នែកល្អជាមុនសិន ឬត្រូវចេះបរិកម្មភាវនាឱ្យបានរឿយៗ ដូច្នោះថា « ល្អដូចៗគ្នា » នេះបើយើងធ្វើទុកក្នុងចិត្តដោយឧបាយត្រូវទំនងទៅតាមហេតុផលហើយនោះ (យោនិសោមនសិការ) ។

ការខកចិត្ត ការអស់សង្ឃឹម មិនអាចញាំញីនូវបេះដូងរបស់យើងបានឡើយ បើយើងមាននូវយោនិសោមនសិការរឿយៗជានិច្ចនោះ ។ យើងនឹងសម្លឹងមើលឃើញបានច្បាស់ពិតប្រាកដ នូវគុណតម្លៃដ៏ថ្លៃថ្លា ដែលសម្រេចបានពីយោនិសោមនសិការរបស់យើង ។ គុណតម្លៃដែលយើងទទួលបានពីយោនិសោមនសិការនោះ គឺល្អជាងនិងខ្ពស់ជាងនូវអ្វីៗដែលយើងធ្លាប់ឱ្យតម្លៃ ទាំងអ្វីៗនោះឯងដែលបានធ្វើឱ្យយើង

អស់សង្ឃឹម ។

អ្វីៗនៅក្នុងលោកនេះ សុទ្ធតែប្រែប្រួលទាំងអស់ រក
សង្ឃឹមមិនបានឡើយ ហើយម្យ៉ាងទៀត សម្បត្តិក្នុងលោក
នេះ មិនមានសម្បត្តិណាដែលធ្វើឱ្យយើងចេះឆ្កែតគ្រប់គ្រាន់
បានឡើយ ដូច្នោះតើឱ្យយើងសង្ឃឹមទៅលើរបស់អ្វីនៅក្នុង
លោកនេះ ។ ផ្លូវដែលល្អក៏គឺ កុំប្រមាទ កុំទុកចិត្តអ្វីៗឱ្យជ្រុល
ហួស ត្រូវចេះរក្សាខ្លួនដោយខ្លួនឯង ។ ចិត្តរបស់អ្នកដទៃដូរ
ផ្លាស់ជានិច្ច សូម្បីចិត្តរបស់យើងក៏មិនខុសអ្វីពីចិត្តអ្នកដទៃដែរ
ប្រសិនបើបណ្តោយឱ្យអារម្មណ៍អូសទាញ អារម្មណ៍នឹង
បន្ទាត់ចិត្តរបស់យើង ឱ្យហូរទៅតាមខ្សែកណ្តាជាប្រាកដ ។
មនុស្សជាច្រើនដែលធ្លាប់ស្រឡាញ់គោរពរាប់អានយើងនោះ
គេអាចខឹងក្រោធនឹងយើង ស្អប់យើង ឈប់គោរពរាប់អាន
ចំពោះយើងពេលណាក៏បានដែរ ។

ប្រវត្តិសាស្ត្រក្នុងលោក និងដំណឹងផ្សេងៗក្នុងលោក
ដែលមានការផ្សព្វផ្សាយតាមវិទ្យុ និងទូរទស្សន៍រាល់ថ្ងៃនេះ
មានឡើងប្រាកដ ដើម្បីសេចក្តីស្មោះសង្ខេប និងដើម្បីមិនឱ្យ

យើងមានក្តីសង្ឃឹមទៅលើអ្វីៗនោះឯង ។


ឃើញមនុស្សក្រីក្រតោកយ៉ាកលំបាកហើយ ក៏អស់នូវ
ចំណង់ដែលចង់មាន ។ ឃើញមនុស្សចាស់ជរាហើយ ក៏ចាត់
បង់អស់នូវភាពរីករាយនៃចិត្ត ដែលប្រព្រឹត្តទៅក្នុងភាពជា
កំលោះក្រមុំ ព្រោះទោះជាយ៉ាងណាក៏ដោយ យើងក៏ត្រូវ
ចាស់យ៉ាងនោះ ទាំងអ្នកដទៃ ដែលបិតនៅក្នុងវ័យក្មេងដែល
យើងកំពុងតែស្រឡាញ់ណាស់ក៏មុខតែចាស់ដែរ ប្រសិនបើ
មិនបានស្លាប់ពីក្មេងទេនោះ ។

ឃើញមនុស្សដណ្តើមនូវផលប្រយោជន៍ពីគ្នា គំរាម
កំហែងគ្នា ទម្លាយសេចក្តីសុខគ្នា ព្យាបាទគ្នាដោយវិធីផ្សេងៗ
ហើយ ក៏មិនចង់ចូលទៅឱ្យប៉ះពាល់ដល់សង្គមណាៗឡើយ។

មានតែព្រះធម៌ប៉ុណ្ណោះ ដែលធ្វើឱ្យកក់ក្តៅក្នុងជីវិត
ព្រោះព្រះធម៌បានស្ថាបនាមនុស្ស ដែលធ្លាប់តែអន់ថយទន់
ទាប ដោយត្រកូល ឬដោយទ្រព្យជាដើម ឱ្យបានជាមនុស្ស
ប្រសើរខ្ពង់ខ្ពស់ រហូតដល់ថ្នាក់ទេវតាឥន្ទ្រព្រហ្មប្រណម្យ
អញ្ជូលិសំពះថ្វាយបង្គំទៀតផង ។

ព្រះធម៌មិនបានឃ្លាតចាកពីលោកនេះទៅឡើយ មាន
តែសត្វលោកប៉ុណ្ណោះទេ ដែលចេះតែលះបង់ព្រះធម៌ចោល។
ព្រះធម៌មានអានុភាពរកអ្វីប្រៀបពុំបានឡើយ សូមឱ្យមានការ
ទុកចិត្តចំពោះព្រះធម៌ចុះ គឺល្អជាងការទុកចិត្តក្នុងអ្វីៗទៀត
ទាំងអស់ ។

ព្រះសម្មាសម្ពុទ្ធទ្រង់បានទូន្មានឱ្យពុទ្ធបរិស័ទ តម្កល់
ខ្លួនដោយប្រពៃ គឺតម្កល់ខ្លួនក្នុងគុណធម៌ ឬឱ្យព្រះធម៌មាន
នៅក្នុងខ្លួនហ្នឹងឯង ទោះបីជួបប្រសព្វនូវសេចក្តីទុក្ខលំបាក
យ៉ាងណាក៏ដោយ ក៏កុំឱ្យចោលព្រះធម៌ ។

ការដែលយើងមាននូវព្រះធម៌ តាំងនៅក្នុងខ្លួនបាន
មាំមួនល្អហើយនោះ យើងរឹងរិតតែចេះសម្លឹងមើលបុគ្គល
និងហេតុការណ៍ផ្សេងៗបានល្អឡើង ព្រោះនៅក្នុងខ្លួនយើង
សម្បូណ៍ទៅដោយយោនិសោមនសិការ នេះជាវិធីដ៏សំខាន់
មួយក្នុងការធ្វើចិត្តឱ្យបានស្ងប់ មិនញាប់ញ័រចំពោះលោកធម៌
ដែលជាវិធីនាំទៅរកសភាពសុខចិត្ត កាន់តែប្រណីតសុខុម
ឡើងជានិច្ចនិរន្តរ៍ ។ 

១២. អប់រំចិត្តឱ្យស្រប

ការអប់រំចិត្តឱ្យស្របដោយវិធីសមាធិ ឬសមថភាវនា និងម្យ៉ាងទៀត អប់រំឱ្យស្របផង លះផ្តាច់ផង ដោយវិធីវិបស្សនាភាវនា ។

សមាធិឬសមថភាវនា ចំណុចនេះសំដៅដល់ការចងចិត្តទុកជាមួយនឹងអារម្មណ៍សមាធិយ៉ាងណាមួយ ។ នៅពេលណាចិត្តចាប់នូវអារម្មណ៍បានល្អហើយ ពោលគឺមិនរើរវាយងាកទៅក្នុងរឿងដទៃ នៅពេលនោះ សេចក្តីសុខក៏កើតឡើង ។

ចិត្តបានទទួលនូវការសម្រាកជាសុខសម្រាន្តមិនស្វែងរក ឬសម្លឹងរករបស់ដទៃទៀតឡើយ មានភាពជាខ្លួនឯង និងមានសេចក្តីសុខនៅដោយខ្លួនឯង ពោលគឺមិនមានរវល់ដោយអំណាចកិលេសចូលមករំខាន និងចូលមកដឹកនាំទៅក្នុងអារម្មណ៍ផ្សេងៗនោះឯង ។

ការដែលចិត្តរបស់មនុស្សរើរវាយ ត្រាច់ទៅនេះ ត្រាច់ទៅនោះ ព្រោះហេតុតែស្វែងរកនូវសេចក្តីសុខ ដោយ អំណាចនៃកាមតណ្ហា ។ លុះដល់ពេលចិត្តបានទទួលនូវ សេចក្តីសុខដោយអារម្មណ៍របស់សមាធិហើយ មានការពេញ ចិត្តនៅក្នុងអារម្មណ៍របស់សមាធិនោះ ចិត្តក៏មាននូវសេចក្តី សុខសម្រាន្ត រាងកាយក៏រឹងប៉ឹងមាំមួន តាំងមាំមិនញាប់ញ័រ មិនងងងោងងោកងក់ បាត់បង់អស់នូវការហត់នឿយជាដើម ទាំងនេះព្រោះមកអំពីភាពសុខសម្រាន្តនៃចិត្ត បានផ្សព្វផ្សាយ ទៅគ្រប់សរសៃប្រសាទ និងគ្រប់ចំណែកនៃរាងកាយ ។ នៅ ពេលចិត្តបានទទួលសេចក្តីស្ងប់យ៉ាងនេះហើយ ភាពជាសុខ ប្រកបដោយបីតិ បានជ្រួតជ្រាបពេញរាងកាយ អស់កាល ជ័យរ អាចតាំងនៅរហូតដល់មួយថ្ងៃមួយយប់ក៏បាន ។

វិបស្សនាភាវណា ជាបឋមគឺត្រូវស្តាប់ព្រះធម៌ឱ្យ យល់ច្បាស់ ដល់នូវព្រះពុទ្ធព្រះធម៌ព្រះសង្ឃជាទីពឹងទីរលឹក សមាទានសីល មានសទ្ធាជឿថាសត្វទាំងឡាយប្រព្រឹត្តទៅ តាមកម្មរបស់ខ្លួន ។

គោលសំខាន់គឺការគ្រប់គ្រងចិត្តដោយសតិសម្បជញ្ញៈ
ឱ្យចិត្តនៅជាមួយនឹងអារម្មណ៍បច្ចុប្បន្ន ក្នុងពេលដេក ដើរ
ឈរ អង្គុយ ឬក្នុងពេលបរិភោគអាហារជាដើម ។ វិបស្សនា
ភាវនាគឺជាការគ្រប់គ្រងនូវឥន្ទ្រិយ ៦ បានដល់ការសង្រួម
ភ្នែក ត្រចៀក ច្រមុះ អណ្តាត កាយ ចិត្ត មិនឱ្យអភិជ្ឈា
(ស្រឡាញ់) ទោមនស្ស (ស្តប់) គ្របសង្កត់ចិត្តបាន នៅ
ពេលឃើញរូប ឬឮសំឡេងជាដើម ។

វិបស្សនាភាវនាមានភាពប្រណីតនិងខ្ពស់ជាងឥន្ទ្រិយ-
សំរវៈថ្នាក់សីល ប៉ុន្តែចាំបាច់ត្រូវតែមានជំនួយអំពីឥន្ទ្រិយ-
សំរវសីល ព្រោះឥន្ទ្រិយសំរវសីល ជាអាហារនៃសុចរិត ៣
(គឺកាយសុចរិត វចីសុចរិត និងមនោសុចរិត) សុចរិត ៣ ជា
អាហារនៃសតិប្បដ្ឋាន ៤ ឯការអប់រំចម្រើននូវសតិប្បដ្ឋាន ៤
ជាការចម្រើនវិបស្សនាភាវនា ។

ឥន្ទ្រិយសំរវសីល មិនមែនជាការស្រាវជ្រាវរាវរក
សេចក្តីពិតក្នុងអារម្មណ៍ជាបរមត្ថឡើយ គ្រាន់តែប្រៀបបីដូច
ជាអ្នកយាមទ្វារប៉ុណ្ណោះ ។ ឯចំណែកការចម្រើនសតិប្បដ្ឋាន

វិញ គឺជាកម្រិតនៃសតិដែលមានការហ្វឹកហាត់ខ្ពស់ជាង
កម្រិតសតិថ្នាក់សំរេសីល ។ ជាសតិផ្នែកតាមដានស្រាវជ្រាវ
និងនាំមកនូវបញ្ហាចែកខន្ធធាតុអាយតនៈ ដុសខាត់កម្ចាត់នូវ
មោហៈអវិជ្ជា ដែលមោហៈអវិជ្ជានេះនាំឱ្យរងរងប្រកាន់ខន្ធ
ធាតុអាយតនៈថា ជាសត្វបុគ្គលតូចៗ ។

អរិយមគ្គអង្គ ៨ បើសង្គ្រោះជាសិក្ខា ៣ គឺសម្មាទិដ្ឋិ
និងសម្មាសង្កប្បៈ ជាបញ្ញាសិក្ខា សម្មាវាចា សម្មាកម្មន្តៈ និង
សម្មាអាជីវៈជាសីលសិក្ខា ឯអង្គមគ្គ ៣ ទៀតគឺសម្មារិយាមៈ
សម្មាសតិ និងសម្មាសមាធិ ជាសមាធិសិក្ខា ឬចិត្តសិក្ខា។

បើសង្គ្រោះជារិជ្ជានិងចរណៈ សម្មាទិដ្ឋិ និងសម្មា-
សង្កប្បៈ ជារិជ្ជា ឯអង្គមគ្គផ្សេងៗទៀតជាចរណៈ ។

បើសង្គ្រោះជាសមថៈ និងវិបស្សនាវិញ សម្មាទិដ្ឋិ និង
សម្មាសង្កប្បៈ ជារិបស្សនា ក្រៅពីនេះជាសមថៈ ដូច្នោះ
សីលសិក្ខា ត្រូវចូលក្នុងក្រុមសមថៈ ឬក្រុមចរណៈ (ការ
សង្គ្រោះនេះមានក្នុងអដ្ឋកថាសច្ចវិភង្គ គម្ពីរអភិធម្ម) ។

ពិតមែនតែជាបឋម សតិប្បដ្ឋាន ៤ មានអារម្មណ៍ជា

បច្ចុប្បន្ន តែលុះដល់បញ្ហាមានការចម្រើនខ្លាំងក្លា បញ្ហាក៏
មានការពិចារណា ឃើញច្បាស់នូវអារម្មណ៍ជាបរមត្ថគ្រប់
កាលទាំង ៣ ឃើញបច្ច័យនៃបញ្ហានានា ឃើញបដិច្ចសមុប្បាទ-
ធម៌ដែលជាសង្ខារធម៌សុទ្ធ ។

បញ្ហាឃើញសង្ខារធម៌ មានតែការអស់ទៅ សូន្យទៅ
ត្រូវនាំមកនូវអានិសង្ស ៨ ប្រការ :

១_មានការលះបង់នូវភវទិដ្ឋិ (យល់ថាមានព្រលឹង
កូន្មនត្រូវទៅកើតក្នុងភពថ្មី ក្រោយពីស្លាប់ ព្រោះមិនបាន
ឃើញថា បដិសន្ធិជាផលវិបាករបស់កម្ម នេះជាភវទិដ្ឋិ) ។

២_មានការលះបង់នូវសេចក្តីត្រេកអរ និងសេចក្តីត្រូវ
ការប្រាថ្នាក្នុងជីវិត (នេះមិនមែនជាបែបទោមនស្ស របៀប
ដូចមនុស្សខ្លះមិនប្រាថ្នាការរស់នៅនោះឡើយ អានិសង្សទី ២
នេះ សំដៅត្រង់ប្រាសចាកតណ្ហាក្នុងជីវិត) ។

៣_មានភាពស្មោះស្មាប្រឹងប្រែង ស្វែងរកបុណ្យកុសល
គ្រប់ពេល និងគ្រប់ផ្នែកដែលអាចបំពេញបាន ។

៤_មានអាជីពបរិសុទ្ធ ។

៥. មានការលះបង់នូវសេចក្តីខ្វល់ខ្វាយ ក្នុងការធ្វើ

បាប ។

៦. មានការប្រាសចាកនូវភ័យ ។

៧. បាននូវខន្តី និងសោរច្នះ ។

៨. កម្ចាត់បង់បាននូវការស្រឡាញ់ និងការស្អប់ មិន
បង្កប់នូវគំនុំទុកក្នុងសន្តាន ។

វិបស្សនាការនា គឺជាភ្លើងដុតនូវបាបធម៌ និងកិលេស
ផ្សេងៗ ឱ្យរឹងស្ងួត រហូតដាច់ជាសមុច្ឆេទ លែងត្រឡប់មក
វិញ ព្រោះការបានសម្រេចនូវអរិយមគ្គជាលោកុត្តរ ។ នេះ
ជាសេចក្តីស្ងប់ដោយអំណាចវិបស្សនាការនា ។

រួមសេចក្តីថា ឧបសមៈ គឺសេចក្តីស្ងប់នេះ ជាគុណ-
ជាតិដែលចាំបាច់ដ៏ក្រៃលែង សម្រាប់ជីវិតប្រចាំថ្ងៃ ដោយ
ចំពោះណាស់នោះគឺស្ងប់ចាកកិលេសដែលជាហេតុនៃសេចក្តី
ខ្វល់ខ្វាយ និងការជំពាក់វាក់វិនទាំងឡាយ ។ បើមនុស្សក្នុង
លោកយើងនេះ ជួយនាំគ្នារម្ងាប់នូវកិលេសក្នុងសន្តាននៃខ្លួន
ឯង គ្រប់ៗគ្នា ពិភពលោកយើងនេះ នឹងបានសុខស្ងប់ត្រជាក់

ជាងសព្វថ្ងៃ រាប់រយពាន់ដង ព្រោះកិលេសដែលមាននៅ
 ខាងក្នុងសន្តាននៃមនុស្សយើងម្នាក់ៗនោះឯង បានប្លែងប្លូទី
 ចេញមកទម្លាយគ្នានឹងគ្នាឱ្យក្តៅក្រហាយ ក្រវល់ក្រវាយជា
 និច្ចរហូតមក ។ ការជួយគ្នារក្សានូវសេចក្តីស្ងប់ក្នុងចិត្តរៀងៗ
 ខ្លួន គឺជាការជួយដល់ពិភពលោក ជួយដល់សង្គមដ៏ធំ ឱ្យបាន
 ស្ងប់មាំមួន និងគង់វង្សបិតថេរជាពិតប្រាកដ ។

មេត្តាភាវណា

ក្តី សុខ គឺ ជា បំណង ធំ ក្រៃ សព្វក្នុង ភពត្រៃ ភ័យខ្លាចទុក្ខា
 អ្នកមានចិត្តខ្ពស់រស់ដោយមេត្តា ខ្លួនជាឧបមាប្រាថ្នាសុខសាន្ត។
 ចម្រើន មេត្តា គឺការ តាំង ចិត្ត សូមឱ្យជីវិតឆ្ងាយជិតសព្វឋាន
 រស់នៅបានសុខគ្មានអ្វីវិវាទ សីលធម៌កល្យាណបានជាសម្បត្តិ។
 ស្មារតីមិនភ្លេចជានិច្ចរាល់ថ្ងៃ តាំងចិត្ត ថ្ងៃថ្ងៃ រៀនក្តី វិបត្តិ
 រៀបកាយវាចាសិក្សាហ្វឹកហាត់ មេត្តាសម្បត្តិ កម្ចាត់ហិង្សា ។



គុណភាពនៃជីវិត

ជីវិតរបស់មនុស្សយើងនេះ បើមិនតាំងទុកនូវសេចក្តីសង្ឃឹមច្រើនពេកទេនោះ ការខកចិត្តក៏មិនសូវជាមានច្រើនពេកដែរ បើតាំងទុកនូវសេចក្តីសង្ឃឹមខ្លាំងពេកទៅ លុះដល់មិនបានដូចសង្ឃឹម ក៏មានការឈឺចាប់ខ្លាំង ដូចធ្លាក់អំពីទីខ្ពស់មកដីអីចឹងឯង ។ ដោយចំពោះសេចក្តីសង្ឃឹមដែលយើងគិតថា នឹងបានអំពីអ្នកដទៃ វាអាចធ្វើឱ្យយើងខកចិត្តជានិច្ច ។

សភាពនៃលោកនេះ ធ្លាក់ក្នុងក្រសែនៃការប្រែប្រួលរហូតធម្មជាតិទាំងពួងផ្លាស់ប្តូរជានិច្ច មនុស្សគឺជារបស់មួយក្នុងធម្មជាតិ ដូច្នេះទើបមនុស្សមានការផ្លាស់ប្តូរប្រែប្រួលជានិច្ចគ្រប់គ្រាគ្រប់ពេលវេលាដូចជាធម្មជាតិដទៃដែរ ។ សូម្បីតែខ្លួនឯង ក៏មិនអាចឱ្យប្រព្រឹត្តទៅតាមការសង្ឃឹមរបស់ខ្លួនបានផង តើនឹងឱ្យអ្នកដទៃ របស់ដទៃ ហេតុការណ៍ដទៃ ប្រព្រឹត្តទៅត្រូវនឹងសេចក្តីសង្ឃឹមរបស់យើងបានដូចម្តេចកើត ។

របស់ទាំងឡាយរមែងប្រព្រឹត្តទៅ តាមដែលវាគួរប្រ-
 ព្រឹត្តទៅ គឺប្រព្រឹត្តទៅតាមហេតុតាមបច្ច័យ ។ ចំណុចនេះគឺ
 ជាគោលឱវាទដ៏សំខាន់ក្នុងព្រះពុទ្ធសាសនា តាមសេចក្តីក្នុង
 គោលឱវាទដ៏សំខាន់នេះ ល្មមឱ្យយើងពោលបានថា ហេតុល្អ
 រមែងបង្កឱ្យកើតផលល្អ ហេតុអាក្រក់រមែងបង្កឱ្យកើតផល
 អាក្រក់ ។ មនុស្សយើងស្ទើរតែទាំងអស់គ្នា នៅវិលវល់ក្នុង
 វដ្តចក្រនៃសេចក្តីល្អខ្លះ អាក្រក់ខ្លះ ល្អលាយអាក្រក់ខ្លះ ដូច្នោះ
 ហើយទើបយើងមិនអាចរួចផុតចាកទុក្ខទៅបាន ។

សម្រាប់សេចក្តីសង្ឃឹមដែលយើងមានចំពោះអ្នកដទៃ
 នោះ សូមឱ្យយើងនឹកជានិច្ចថា :

- | | | |
|-----------------|-------------------|------------------|
| នឹងរកអ្នកណា | ឱ្យសមចិន្តា | ប្រាថ្នានៃបនិត្យ |
| សូម្បីខ្លួនឯង | ក៏តែងវិបរិត | ខុសពីការពិត |
| | ខកចិត្តសង្ឃឹម ។ | |
| ធម៌អនិច្ចំ | នាំឱ្យទុក្ខខ្លាំង | បិទបាំងញញឹម |
| ព្រោះតែទុកចិត្ត | ពេកពិតសង្ឃឹម | ភ្លៀងផ្កាគ្រហឹម |
| | រលឹមជ័លនេត្រ ។ | |

ធម៌អនិច្ចា	យើងត្រូវសិក្សា	បញ្ជាសង្កេត
អាស្រ័យស្មារតី	សូម្បីមួយភ្លែត	ចិត្តទន់ខិនទ្រេក
	ចាកខេត្តលោកា ។	
ដកក្តីសង្ឃឹម	ចេញកក្រញញើម	បំប្រិមស្រស់ថ្លា
ទទួលការពិត	កម្ចាត់មោហា	ពន្លឺប្រាជ្ញា
	ចិន្តាសុខស្ងប់ ។	

ប៉ុន្តែមនុស្សយើងអត់សង្ឃឹមមិនបាន សេចក្តីសង្ឃឹមសម្ព័ន្ធជាមួយនឹងជីវិត ដូចជាផ្កាជាប់នៅនឹងដើម ។ យ៉ាងណាក៏ដោយ សេចក្តីសង្ឃឹមនោះឯង ធ្វើឱ្យយើងគ្រាំគ្រាវងាក្នុងចិត្តក៏មាន ធ្វើឱ្យយើងរុងរឿងក៏មានដែរ ។ យើងមិនដែលគ្រាំគ្រាវងាក្នុងចិត្ត ជាមួយនឹងមនុស្សដែលយើងមិនសង្ឃឹមនោះទេ ។

បើកើតមាននូវការគ្រាំគ្រាវងាក្នុងចិត្ត ក្នុងរឿងអ្វីណាមួយ ត្រូវឱ្យយល់ថា វាជារឿងធម្មតានៃសង្ខារធម៌ដែលតែងតែប្រែប្រួលជានិច្ច ។ មនុស្សយើងនឹងរុងរឿងទៅបាន ក៏ព្រោះចេះអត់ធន់នឹងភាពគ្រាំគ្រាវងាក្នុងចិត្តនោះឯង ហើយ

ត្រូវចាប់ផ្តើមសាជាថ្មី ឈមមុខឆ្ពោះទៅរកទីពឹងពិតប្រាកដ។
ទីពឹងពិតប្រាកដគឺគុណធម៌ក្នុងខ្លួន ដូច្នោះយើងត្រូវចេះអប់រំ
សន្សំគុណធម៌ទុកក្នុងខ្លួន ព្រមជាមួយនឹងការព្យាយាមរក្សា
សេចក្តីស្ងប់ចិត្តទុកឱ្យបាន ព្រោះសុខភាពចិត្តសំខាន់ជាទីបំផុត
សម្រាប់សេចក្តីសុខក្នុងជីវិតប្រចាំថ្ងៃរបស់យើង ។ បើយើង
សង្ឃឹមទៅលើគុណធម៌ ដែលជាទីពឹងក្នុងខ្លួនរបស់យើង
យើងនឹងរុងរឿង ព្រោះជាធម្មតានៃគុណធម៌ រមែងតែងតែ
ស្រោចស្រង់មនុស្សពីទាបទៅខ្ពស់ ពីការមានសេចក្តីសៅ-
ហួង ទៅរកសេចក្តីបរិសុទ្ធ ។ ដូច្នោះដើម្បីស្រោចស្រង់ខ្លួន
ឯង ត្រូវតែស្រោចស្រង់នូវគុណធម៌ក្នុងខ្លួនជាពិតប្រាកដ ។
សាងគុណធម៌ជួយខ្លួនឯងឱ្យរួចពីមនុស្សប្រេក មនុស្សរក
បូតិរធានក្នុងបច្ចុប្បន្នឱ្យហើយស្រេច មិនត្រឹមតែប៉ុណ្ណោះ
គុណធម៌ អាចជួយខ្លួនយើងឱ្យបានជាមនុស្សប្រសើរអស្ចារ្យ
តាមការតាំងចិត្តប្តេជ្ញាទៀតផង ។

នៅក្នុងពិភពលោកមានមនុស្សមិនតិចនាក់ទេ ដែល
ខូចចិត្តព្រោះអស់សង្ឃឹម ដូច្នោះដើម្បីកុំឱ្យមានពិសនៃការ

អស់សង្ឃឹមនេះបៀតបៀនដល់ចិត្តរបស់យើង គឺយើងត្រូវ
សាងឧបនិស្ស័យជាអ្នកសិក្សា ពោលគឺសម្លឹងមើលនូវហេតុ
ការណ៍ផ្សេងៗ ដែលកើតឡើងដល់យើង ។

ហេតុការណ៍តែម្យ៉ាង បើមិនចេះសម្លឹង អាចឱ្យ
សេចក្តីទុក្ខដល់យើង ប៉ុន្តែបើចេះសម្លឹងឱ្យឃើញជារឿងល្អ
ជាផ្នែកសិក្សាពិចារណាការពិត អាចឱ្យសេចក្តីសុខនិងសេចក្តី
ចម្រើនក្នុងជីវិតដល់យើងបានជាប្រាកដ ។

មើលអ្វីៗគប្បីមើលដោយសិក្ខា

មើលអ្វីៗ	គប្បីឃើញ	ថាជាគ្រូ
ល្ងង់មិនយូរ	គ្រូតាមប្រាប់	ច្បាប់ធម្មជាតិ
មើលឈើព្រៃ	ន័យមិនខុស	ពីមើលញាតិ
ព្រោះធម្មជាតិ	តែងឃ្លៀងឃ្លាត	ពីធាតុដើម ។
មើលអ្វីៗ	គប្បីនឹក	ដល់សាស្តា
ទ្រង់ត្រាស់ថា	ការសិក្សា	ប្រាជ្ញាឆ្នើម
គ្រូប្រដៅ	នៅត្រង់គិត	គំនិតឆ្នើម
គ្រប់ដង្ហើម	ដូចសន្សើម	ពេលថ្ងៃរះ ។

មើលអ្វីៗ	គប្បីដឹង	ដល់ហេតុផល
រឿងកង្វល់	ខ្វល់វិបរិត	ពិតយើងឈ្នះ
គ្រូជុំវិញ	ពេញប្រដៅ	នៅជិតព្រះ
ក្រាបសំពះ	ព្រះរតនៈ	ប្រចក្សគុណ ។
មើលអ្វីៗ	គប្បីយល់	ដល់ផលពិត
ទុកជីវិត	ជិតដូចឆ្ងាយ	ចាយជាទុន
ស្វែងរកទ្រព្យ	ផ្តាប់ជីវិត	កុំឱ្យស៊ុន
គ្រូផ្តាប់ផ្តុន	បុណ្យក្នុងចិត្ត	ត្បិតមរណា ។
មើលអ្វីៗ	គប្បីមើល	ជាប្រយោជន៍
បើមើលខ្មោច	ឱ្យហោចខឹង	ដឹងពិចារណ៍
មើលមនុស្សឈឺ	ព្រិសង្វេគ	ញែកខ្លឹមសារ
មើលកាយា	ថាជាខ្ទម	ទ្រមដោយភ្លើង។
មើលអ្វីៗ	គប្បីមើល	ឱ្យជាសុខ
មិនសំកុក	ស្រណុកភ្នែក	ត្រេកឡើងទ្រើង
រក្សាចិត្ត	ត្បិតមានទ្រព្យ	ជាប់នឹងយើង
មើលជាប់ជើង	ភ្លើងកិលេស	ឆេះក្នុងស្នូល ។

មើលអ្វីៗ	គប្បីមើល	ឱ្យចម្រើន
ខំក្រវើន	ក្រើនរំលឹក	នឹករកផល
ព្យាយាមត្រូវ	នៅក្នុងមគ្គ	ជាក់ជាដល់
សុខធ្វើងផ្តល់	ផលឧត្តម	សមប្រាថ្នា ។
មើលធម្មជាតិ	កុំឱ្យឃ្លាត	ពីត្រៃលក្ខណ៍
មើលឱ្យជាក់	លក្ខណ៍ទាំងបី	រឺសង្ខារ
មើលឃើញទុក្ខ	សុខក្នុងចិត្ត	ត្បិតបញ្ញា
ឃើញតណ្ហា	ផ្ការដកបូស	ពិសក្សិណក្ស័យ ។
បើមើលទុក្ខ	ឬមើលសុខ	មើលឱ្យដឹង
សុខទុក្ខហ្នឹង	ប្រឹងអង្វរ	ក៏ប្រស្រ័យ
ឬប្រព្រឹត្ត	ទៅតាមហេតុ	តាមបច្ច័យ
វិនិច្ឆ័យ	ត្រៃលក្ខណ៍ធម៌	ញ័រភពបី ។
មើលតាមន័យ	ប្រពៃពាក្យ	រាគស្រុកស្រុត
មើលឱ្យស្មុត	ដុតតណ្ហា	ដាររាត្រី
មើលឱ្យឃើញ	គ្រូប្រដៅ	នៅពេញដី
មើលអ្វីៗ	គប្បីមើល	ដោយសិក្ខា ។

បីនាក់ឃើញតាមយល់ ម្នាក់ បាន ខ្លួន ម្នាក់ ឥស្សា
ម្នាក់ ទៀត ព្រាជ្ជា ថ្វា ឃើញអាចារ្យកំពុងព្រាប់ ។

ព្រោះហេតុដូច្នោះ សូមឱ្យព្យាយាមសាងឧបនិស្ស័យ
ជាអ្នកសិក្សាគឺសម្លឹងមើលអ្វីៗផ្សេងៗ ឱ្យនៅក្នុងផ្នែកនៃការ
សិក្សាថា របស់នេះឱ្យការចេះដឹង និងបទពិសោធដល់ជីវិត
យ៉ាងណា ។ ជីវិតបានឆ្លងកាត់ហេតុការណ៍ដ៏ច្រើនសន្ធឹក
ជាអនេក បើយើងបានសិក្សា យើងនឹងមាននូវការចេះដឹង
យល់រឿងពិតរបស់ជីវិតបានច្រើនណាស់ ។ ការយល់ដឹងនៅ
ក្នុងរឿងជីវិត ពិតជាវិជ្ជាការដ៏ខ្ពង់ខ្ពស់បំផុត ក្រែលែងជាង
វិជ្ជាការណាៗទាំងអស់ ។ កាលបើបានយល់ដោយល្អអំពីជីវិត
ហើយ នឹងជាអ្នកមានទុក្ខក្នុងជីវិតតិចបំផុត ឬជាអ្នករស់នៅ
ដោយមិនមានទុក្ខតាមផ្លូវចិត្តឡើយ ។

សេចក្តីទុក្ខជារបស់ដែលបុគ្គលព្យាយាមជៀសគេច ឯ
ចំណែកសេចក្តីសុខជារបស់ដែលមនុស្សស្វែងរក ប៉ុន្តែហេតុ
ដូចម្តេចបានជាមានមនុស្សចំនួនច្រើន ជួបប្រទះតែនឹងរបស់

ដែលខ្លួនព្យាយាមគេច ដឹងខ្លួនថាបានតិចណាស់នូវរបស់
ដែលខ្លួនព្យាយាមស្វែងរក ?

..វាអាចមកអំពីមនុស្សយើងត្រូវការច្រើនពេកទេដឹង?

..ឬថា មកអំពីយើងស្វែងរកខុសវិធី របៀបដូចជា
ចម្រាញ់យកប្រេងពីគ្រាប់ខ្សាច់ ឬរឹតទឹកដោះគោត្រង់ស្នែង
អីចឹងទេដឹង ? ព្រោះបើយ៉ាងហ្នឹង យើងព្យាយាមយ៉ាងណា
ក៏នៅតែមិនបានដដែល ។

តាមការពិត សេចក្តីសុខយើងមិនចាំបាច់ស្វែងរក
ច្រើនពេកក៏បាន គ្រាន់តែប្រើវិធី កាត់បន្ថយសេចក្តីទុក្ខតែ
ប៉ុណ្ណោះ សេចក្តីសុខក៏នឹងកើតឡើង ។

ហេតុនៃសេចក្តីទុក្ខយ៉ាងសំខាន់ម្យ៉ាង របស់មនុស្ស
ក្នុងសង្គមយើង ក៏គឺការប្រៀបធៀបខ្លួនជាមួយនឹងអ្នកដទៃ
នេះឯងដែលធ្វើឱ្យមិនមែនជាខ្លួនរបស់ខ្លួនឯង។ ដើម្បីសេចក្តី
សុខស្របនៃជីវិត យើងត្រូវព្យាយាមរស់នៅជាមួយនឹងខ្លួនឯង
ឱ្យខ្លួនជារបស់ខ្លួនឯងពិតប្រាកដ ចិត្តក៏នឹងបានជាឥស្សរៈសុខ
ស្រប ។ មិនត្រូវទុកឱ្យខ្លួនគ្រាន់តែជាដៃជើងរបស់សត្រូវគឺ

កិលេសដែលប្រៀបធៀបខ្លួនជាមួយនឹងអ្នកដទៃនោះឡើយ។
ជាបន្តទៅទៀត ដើម្បីសេចក្តីសុខស្ងប់នៃជីវិត យើង
គួរបដិបត្តិខ្លួននៅក្នុងគោលដូចតទៅ :

- ១. បន្ទាបខ្លួនទន់ភ្លន់ដោយសេចក្តីគោរព និងនិយម
លើកតម្កើងអ្នកដទៃដែលជាមនុស្សល្អ ។
- ២. ជាអ្នកចេះស្គាល់កាលៈទេសៈ ។
- ៣. ក្លាហានតស៊ូចំពោះសេចក្តីលំបាក ។
- ៤. ចេះជួយខ្លួនឯង និងពីងខ្លួនឯងជាមុន ។

សទ្ទាបទេសា អរហត្តំ

ធម្មំ និព្វានបត្តិយា

ទី មួយ ជឿ ធម៌ ព្រះ អរហន្តា

ធម៌ ល្អ អស្ចារ្យ នាំ ដល់ និព្វាន ។

សុសុភ័សំ លតតេ បញ្ញំ

ទីពីរចិត្តតាំងប្រឹងស្តាប់ដោយឃ្លាន

ព្រះ ធម៌ ទេសនា តាម ព្រះ ទូន្មាន

គោរព ធម្មទាន បាន មាន បញ្ញា ។

